

श्री हर्षपुष्पामृत जैन ग्रन्थमाला-ग्रन्थाङ्कः १३६

卐 श्री महावीर जिनेन्द्राय नमः 卐

॥ पू. आ. श्रीविजयकूर्पूरामृतसूरिभ्यो नमः ॥

सावचूर्णिकं श्री महावीरस्वामिहस्तदीक्षित-  
श्री वीरभद्रमुनिवर्यप्रणीतं

# चतुःशरण-प्रकीर्णकम्

सम्पादकः संशोधकश्च

तपोमूर्ति-पूज्याचार्यदेवश्री विजयकूर्पूरसूरीश्वर-पट्टधर-  
हालारदेशोद्धारक-पूज्याचार्यदेवश्री विजयामृतसूरीश्वर-  
पट्टधरः

पूज्याचार्यदेवश्री विजयजिनेन्द्रसूरीश्वरः

卐

पूज्याचार्यदेवश्री विजयजिनेन्द्रसूरीश्वर-सदुपदेशेन जेतपुर-  
वास्तव्य श्रेष्ठिवर्यश्री चोकसी जयंतिलाल हीराचन्द्र  
वसा (राजकोट) इत्यनेन प्रदत्तसहाय्येन

卐

प्र० शयित्री-

श्री हर्षपुष्पामृत जैन ग्रन्थमाला  
लाखाबावल-शांतिपुरी (सौराष्ट्र)

श्री हर्षपुष्पामृत-जैन ग्रन्थमाला-ग्रन्थाङ्कः १३३

०२-०५  
श्री विजयजीनेन्द्रसूरी-वासी, इ.प्र.दे.स. ॥

॥ पू. आ. श्रीविजयजीनेन्द्रसूरीस्यो नमः ॥

सावचूर्णिकं श्री महावीरस्वामिहस्तदीक्षित-  
श्री वीरभद्रमुनिवर्यप्रणीतं

# चतुःशरण-प्रकीर्णकम्

सम्पादकः संशोधकश्च

तपोमूर्ति-पूज्याचार्यदेवश्री विजयकूर्परसूरीश्वर-पट्टधर-  
हालारदेशोद्धारक-पूज्याचार्यदेवश्री विजयामृतसूरीश्वर-  
पट्टधरः

पूज्याचार्यदेवश्री विजयजिनेन्द्रसूरीश्वरः

卐

पूज्याचार्यदेवश्री विजयजिनेन्द्रसूरीश्वर-सदुपदेशेन जेतपुर-  
वास्तव्य श्रेष्ठिवर्यश्री चोकसी जयंतिलाल हीराचन्द्र  
वसा (राजकोट) इत्यनेन प्रदत्तसहाय्येन

卐

प्रकाशयित्री-

श्री हर्षपुष्पामृत जैन ग्रन्थमाला  
लाखाबावल-शांतिपुरी (सौराष्ट्र)

प्रकाशिका-

श्री हर्षपुष्पामृत जैन ग्रन्थमाला  
लाखावावल-शांतिपुरी (जिल्लो-जामनगर) सौराष्ट्र

---

वीर सं०	वि० सं०	सन्	प्रथमावृत्तिः
२१११	२०४१	१९८५	प्रतयः ७५०

---

卐 आभार 卐

अमारी ग्रन्थमाला तरफथी आ सावचूरिक श्री चतुःशरण-प्रकीर्ण सूत्र प्रगट करीए छीए. परम पूज्य हालारदेशोद्धारक पूज्या-चार्यदेवश्री विजयअमृतसूरीश्वरजी महाराजाना पट्टघर पूज्य आचार्यदेवश्री विजयजिनेन्द्रसूरीश्वरजी महाराजनी निश्रामां जेतपुर (जुनागढ) मुकामे चोकसी जयंतिलाल हीराचन्द वसा तरफ थी पोते भरावेला श्री धर्मनाथ प्रभुजीनी महा सुद १० ना भव्य शांति-स्नात्रादि महोत्सव साथे प्रतिष्ठा प्रसंगे आ ग्रन्थ प्रगट करवा शुभ भावना थतां तेमना तरफथी आ ग्रन्थ प्रकट करी तेमने धन्यवाद आपवा साथे आभार मानीए छीए.

ता० १-८-८५

ली०—

शाक मार्केट सामे.

मेहता मगनलाल चत्रभुज

जामनगर (सौराष्ट्र)

मुद्रक—

गौतम आर्ट प्रिन्टर्स, नेहरू गेट बहार, ब्यावर (राज०)

## ❀ प्रस्तावना ❀

---

प्रभु महावीर देवना हस्तदीक्षित पूज्य मुनिराजश्री वीरभद्र गणिए आ चउशरण पयन्ना सूत्र रचेल छे. तेमणे बीजुं आउर पच्च-क्खाण पयन्ना सूत्र रचेल छे.

चउशरण पयन्ना सूत्रनी ६३ गाथा छे. तेनी उपर अज्ञात-कर्तृक अवचूरि छे. आ पयन्नामां चउशरण स्वीकार, दुष्कृत गर्हा अने सुकृत् अनुमोदना आ त्रण विषयो उपर सुन्दर आराधक भावने जगाडनारी प्रसादी पीरसाई छे. ४५ आगममांनुं आ पण एक सूत्र छे. जेनो दश पयन्ना सूत्रोमां समावेश थाय छे.

जिनेश्वर देवना वैनयिकी औत्पातिकी आदि बुद्धिवाला तथा प्रत्येक बुध्य जेटला मुनिओ होय तेटला मुनिओ एक-एक पयन्ना बनावे छे. आ सूत्रना कर्ता श्री वीरभद्र गणि पण प्रभुजीना स्वहस्तदीक्षित शिष्य छे.

चार शरण स्वीकारादि आराधना माटे अति उपयोगी ग्रन्थ छे.

श्री हा. वो. ओ. तपागच्छ जैन उपाश्रय

४५, दिग्विजय प्लॉट

जामनगर (सौराष्ट्र)

सं० २०४१ द्वि. श्रा. सुद ५ मंगलवार

—जिनेन्द्रसूरि



## शुद्धिपत्रकम्

पृष्ठ	पंक्ति:	अशुद्धं	शुद्धम्
२०	२४	०क्रिय णां	०क्रियाणां
२१	१	परणीय०	करणीय०
२३	१६	०स्नादि०	०स्नानादि०
२४	१३	आचार्यन्ते	आचर्यन्ते
२६	६	चत्वारस्तपः	चत्वारस्तपः
२६	१४	०रभ्य०	०रभ्य०
३१	१३	त्य	त्यर्थः
३५	१३	०प्रवजित-	०प्रव्रजित-
४१	२१	संघप्रत्यनीकतां	संघ प्रत्यनीकता
४६	१२	द्व्यध्यशीतिसंख्याः	द्व्यशीतिसंख्याः



अहंम् ।

वागडदेशोद्धारक पू० आ० श्रीविजयकनकसूरिभ्यो नमः

अथ सावचूर्णिकं

श्रीमहावीरहस्तदीक्षितवीरभद्रमुनिवर्यप्रणीतं

चतुःशरणप्रकीर्णकम्



इदमध्ययनं परमपदप्राप्तिबीजभूतत्वात् श्रेयोभूतं अतस्त-  
दारम्भे ग्रन्थकृत् मङ्गलरूपसामायिकाधावश्यकार्थकथनभाव-  
मङ्गलकारणद्रव्यमङ्गलभूतगजादि १४ स्वप्नोच्चारव्याजसर्व-  
तीर्थकृद्गुणस्मरणवर्तमानतीर्थाधिपति—श्रीवीरनमस्करणरूपं  
मङ्गलत्रयमाह—‘सावज्जे’ति, अथवा षडावश्यकयुतस्यैव प्राय-  
श्चतुःशरणप्रतिपत्त्यादियोग्यता स्यादतः प्रथमं षडावश्यकमाह-

सावज्जजोगविरई १

उक्कित्तण २ गुणवओ अ पडिवत्ती ३ ।

खलिअस्स निंदणा ४

वणतिगिच्छ ५ गुणधारणा ६ चेव ॥ १ ॥

‘सावज्जे’त्यादि सहावद्येन-पापेन वर्तन्ते इति सावद्याः  
 योगा-मनोवाकायरूपा व्यापारास्तेषां विरतिः-निवृत्तिः सावद्य-  
 योगविरतिः सा सामायिकेन क्रियते इत्यध्याहारः १,  
 उत्कीर्त्तनं-जिनगुणानामुत्कीर्त्तना, सा चतुर्विंशतिस्तवेन  
 क्रियते २, गुणा-ज्ञानदर्शनचारित्राद्याः ते विद्यन्ते येषां ते  
 गुणवन्तो-गुरवस्तेषां प्रतिपत्तिः-भक्तिगुणवत्प्रतिपत्तिः सा  
 वन्दनेन क्रियते ३, स्वलनं स्वलितं-आत्मनोऽतिचारापादनं  
 तस्य निन्दनं-निन्दना न पुनः करिष्ये इत्यभ्युपगमनं सा प्रति-  
 क्रमणेन क्रियते ४, व्रणस्य-अतिचाररूपभावव्रणस्य चिकित्सा-  
 प्रतीकाररूपा सा कायोत्सर्गेण क्रियते ५, गुणा-विरत्यादयो  
 मूलगुणोत्तरगुणरूपास्तेषां धारणं धारणा सा प्रत्याख्यानेन  
 क्रियते ६, ‘चैवे’ति षण्णामपि समुच्चये ॥ १ ॥ अथ किञ्चि-  
 द्विशेषत एतेषां सामायिकादीनां षण्णामपि स्वरूपं चारित्र-  
 विशुद्ध्यादिरूपं फलं चाह—

चारित्तस्स विसोही कीरइ सामाइएण किल इहयं ।  
 सावज्जेअरजोगाण वज्जणाऽऽसेवणत्तणओ ॥ २ ॥

‘चारित्ते’त्यादि चारित्रस्य-चारित्राचारस्य पञ्च-  
 समितित्रिगुप्तिरूपस्य विशोधनं विशोधिः-निर्मलता क्रियते,  
 केन १-सामायिकेन-समभावलक्षणेन ‘किले’ति सत्ये  
 ‘इहयं’ति इहैव जिनशासने नान्यत्र शाक्यादिदर्शने, तेषु  
 सामायिकपरिभाषाया अप्यभावात्, कथं सामायिकेन विशोधिः

क्रियते ? इत्याह—‘सावज्जे’त्ति सावद्याः—सपापा इतरे च निरवद्या ये योगाः—कायादिव्यापारास्तेषां यथासङ्ख्ये ये वर्जनासेवने ताभ्यां वर्जनासेवनातः सावद्यानां वर्जनतः इतराणां त्वासेवनतश्च तेन विशोधिः क्रियते इति तात्पर्यार्थः ॥ २ ॥ उक्ता चारित्राचारविशुद्धिः, अथ दर्शनाचारविशुद्धिमाह—

दंसणायारविसोही चउवीसाय(इ)त्थएण किज्जइ अ ।  
अच्चब्भुअगुणक्त्तिणरूवेण जिणवरिंदाणं ॥ ३ ॥

‘दंसणे’त्यादि, दर्शनं—सम्यक्त्वं तस्याचारो—निश्शङ्कितेत्याद्यष्टविधः तस्य विशोधिः—निर्मलता चतुर्विंशतेरात्मनां—जीवानां तीर्थङ्करसम्बन्धिनां स्तवः क्रियते यत्र स चतुर्विंशत्यात्मस्तवो—लोगस्सेत्यादिरूपस्तेन क्रियते, ‘चउवीसाइत्थएणे’ति पाठे जिनानां चतुर्विंशत्याः स्तवेनेत्यर्थः, चकारो द्वितीयावश्यकसमुच्चयार्थः, चतुर्विंशतिस्तवेन क्रियते, किंभूतेनेत्याह—‘अच्चब्भुअ’इत्यादि, अत्यद्भुताः—सर्वातिशायिनो लोकोद्योतकरादयो ये गुणास्तेषां यदुत्कीर्त्तनं—वर्णनं तद्रूपेण, केषां तदित्याह—‘जिणवरिंदाणं’ति जिना—रागादिजयादुपशान्तमोहादयस्तेषां मध्ये वराः—केवलिनस्तेषां इन्द्रा इव इन्द्रास्तीर्थङ्करा जिनवरेन्द्रास्तेषामित्यर्थः ॥ ३ ॥ उक्ता दर्शनाचारविशुद्धिः, इदानीं ज्ञानाचारस्य चारित्राचारदर्शनाचारयोश्च विशेषेण विशुद्धिमाह—

नाणाईआ उ गुणा तस्संपन्नपडिवत्तिकरणाओ ।  
वन्दणएणं विहिणा कीरइ सोही उ तेसिं तु ॥ ४ ॥

‘नाणाईआ’ इति ‘नाण’त्ति ज्ञानाचारः—कालविनया-  
द्यष्टविधः आदिशब्दाद्दर्शनचारित्राचारग्रहो, ज्ञानदर्शनचारित्र-  
युक्त एव वन्दनकार्हो नान्यो ज्ञानवानपि पार्श्वस्थादिव्यव-  
हारतः चारित्रवानपि निह्नुवादिरिति ज्ञापनार्थः, ज्ञानमादौ  
येषां ते ज्ञानादिकाः, ‘तुः’ अवधारणे, एतेन ज्ञानादिका एव  
गुणा इत्यर्थः, तैर्ज्ञानादिगुणैस्सम्पन्ना—युक्तास्तत्सम्पन्ना गुरव-  
स्तेषां प्रतिपत्तिः—भक्तिस्तस्याः करणं तस्मात् तत्सम्पन्नप्रति-  
पत्तिकरणाद्विनयकरणादित्यर्थः, केन ?—वन्दनकेन, कथं ?—  
विधिना—द्वात्रिंशदोषरहिततया पञ्चविंशत्यावश्यकविशुद्धतया  
च, ‘तेसिं तु’त्ति तेषां—ज्ञानाचारादीनां तुः पुनरर्थे चारित्रा-  
चारदर्शनाचारयोः प्राक्शोधितयोरपि पुनर्विशेषेण शोधिः  
क्रियते इत्यर्थः ॥ ४ ॥ उक्ता वन्दनकेन ज्ञानाद्याचारत्रय-  
शुद्धिः, सम्प्रति प्रतिक्रमणकायोत्सर्गाभ्यां गाथाद्वयेन तामाह—  
खलियस्स य तेसिं पुणो विहिणा जं निंदणाइ पडिकमणं ।  
तेणं पडिकमणेणं तेसिंपि य कीरए सोही ॥ ५ ॥  
चरणाइयाइया(ईयारा)णं जहक्कमं वणतिगिच्छरूवेणं ।  
पडिकमणासुद्धाणं सोही तह काउसग्गेणं ॥ ६ ॥

स्खलितस्य-व्रतविषयस्यातिक्रमव्यतिक्रमादिप्रकारसञ्जाता-

पराधस्य तथा 'तेसि'न्ति तेषां-ज्ञानाचारादीनां पुनः प्रति-  
 विद्धकरणकृत्याकरणाश्रद्धानविपरीतप्ररूपणादिप्रकारसंजाताति-  
 चारस्य च विधिना-सूत्रोक्तप्रकारेण 'जं निंदणाह'इति  
 यन्निन्दनं निन्दना-दुष्टं मयैतत् कृतमिति, आदिशब्दाद्ग-  
 र्हादिग्रहः, गुरुसाक्षिकमात्मदोषाविष्करणं गर्हा, एवंप्रकार-  
 स्खलितस्य यन्निन्दनादिकरणं-तस्माद्दोषजातान्निवर्त्तनं तत्प्रति-  
 क्रमणमुच्यते इति शेषः, प्रतीपं क्रमणं प्रतिक्रमणं इति  
 व्युत्पत्तिः, अतः कारणात्तेन प्रतिक्रमणेन 'तेसिं पिय'त्ति न  
 केवलं सामान्यतो व्रतादिविषयापराधानां, किन्तु तेषामपि  
 ज्ञानाचारादीनां क्रियते विशोधिः-निर्मलतेति ॥ ५ ॥ 'चरणा-  
 इय'त्ति चरणं--चारित्रं अतिगच्छन्ति--अतिक्रामन्तीति चरणा-  
 तिगाः, अतिचारा इति दृश्यं, ते आदौ येषां ते चरणाति-  
 गादिकाः--सर्वेऽप्यतिचारास्तेषां चरणातिगादिकानां, कथं-  
 भूतानां ?-प्रतिक्रमणेन-प्रागुक्तेनाशुद्धानामर्द्धशुद्धानां वा शुद्धि-  
 स्तथैव--प्रागुक्तप्रकारेण क्रियते, केन ?-कायोत्सर्गेण, किंभू-  
 तेन ?-'जहृकमं वणतिगिच्छ'त्ति यथाक्रमं-क्रमप्राप्तेन  
 'आलोअणपडिकमणे' इतिगाथोक्तदशविधप्रायश्चित्तमध्ये  
 पञ्चमप्रायश्चित्तेन 'वण'त्ति द्रव्यभावभेदेन द्विधा व्रणं, तत्र  
 द्रव्यव्रणः--कण्टकभङ्गादिजनितो भावव्रणस्तु अतिचारशल्य-  
 रूपस्तस्य भावव्रणस्य चिकित्सा--प्रतीकारः सैव रूपं यस्य  
 कायोत्सर्गस्य स व्रणचिकित्सारूपस्तेन, कायोत्सर्गेणातिचाराः

शोधयन्ते इति भावो, महन्निर्जराकारणत्वात् तस्य, प्राक्  
 'नाणाइआ'इत्यत्र ज्ञाननयप्राधान्याश्रयणात् ज्ञानादय  
 इत्युक्तं 'चरणाइआ' इत्यत्र तु क्रियानयप्राधान्याश्रयाणाच्च  
 विवक्षया चरणादय इति ॥ ६ ॥ एवं गाथापञ्चकेना[ति]-  
 चारत्रयस्य शुद्धिरुक्ता, अथ तपोवीर्याचारयोस्तामाह—

गुणधारणरूपेणं पञ्चकखाणेण तवऽह्यारस्स ।  
 विरियायारस्स पुणो सव्वेहिवि कीरण सोही ॥ ७ ॥

'गुणधारणे'त्यादि, गुणा--विरस्यादय उत्तरोत्तरा यथा  
 विरतेराश्रवद्वारस्थगनं तत्स्थगनात् तृष्णाव्यवच्छेदस्तस्मादतु-  
 लोपशमस्तस्मात्प्रत्याख्यानशुद्धिस्तच्छुद्धेश्चरित्रनैर्मल्यं तस्मा-  
 त्कर्मविवेकस्तस्मादपूर्वकरणमपूर्वकरणात्केवलज्ञानं ततश्च मोक्षो  
 भवतीति, तेषां गुणानां धारणं तदेव रूपं यस्य तेन प्रत्या-  
 ख्यानेन--'अणागयमइक्कंतं' इत्यादिदशविधेन अथवा  
 पञ्चमहाव्रतद्वादशश्राद्धव्रतनमस्कारसहितादिदशप्रत्याख्यान-  
 रूपसप्तविंशतिविधेन वा तपआचारातिचारस्य--'बारसविहं-  
 मिवि तवे' इति गाथोक्तस्य शुद्धिः क्रियते इति संटकः,  
 'विरियायारस्स'त्ति विशेषेण ईरयति--प्रेरयति आत्मानं  
 तासु तासु क्रियास्विति वीर्यं--तपोवीर्यं--गुणवीर्यं--चारित्रवीर्यं--  
 समाधिवीर्यं--आत्मवीर्यंभेदभिन्नं पञ्चविधं तस्याचारो वीर्या-  
 चारः 'अणिगूहिअबलविरिए' इत्यादिकस्तस्य सर्वैरपि

पूर्वोक्तैः षड्भिरप्यावश्यकैः शुद्धिः क्रियते, अन्यूनाधिका-  
वश्यककरणप्रयत्नेन वीर्याचारशुद्धिर्भवत्येव, महाकर्मनिर्जरा-  
हेतुत्वात् ॥ ७ ॥ उक्ता आचारपञ्चकशुद्धिः, अथ सर्वजिन-  
गुणोत्कीर्तनगर्भं मङ्गलभूर्तं गजादिस्वप्नसंदर्भमाह—

गय १ वसह २ सोह ३, अभिसेय ४  
दाम ५ ससि ६ दिणयरं ७ झयं ८ कुम्भं ९ ।  
पउमसर १० सागर ११ विमाण-  
भवण १२ रयणुच्चय १३ सिहिं १४ च ॥ ८ ॥

गाथा सुगमा, नवरं 'अभिसेअ'त्ति चतुर्थस्वप्ने पार्श्व-  
द्वयवर्तिकरिक्कलभशुण्डादण्डविधृतकलशयुगलाभिषिच्यमानां  
लक्ष्मीं जिनमाता पश्यति, 'विमाणभवण'त्ति द्वादशस्वप्ने  
देबलोकागततीर्थकृज्जननी विमानं पश्यति नरकागतजिनजननी  
तु भवनं, विमानभवनयोराकारमात्रकृत एव विशेषः, गज-  
दर्शनात्स्वाम्यपि तद्वदतुलपराक्रमनिधिर्भावी, वृषभदर्शनात्  
महामोहपङ्कमग्रधर्मरथधुरोद्धरणक्षमो भरते धर्मवीजवापनिमित्तं  
च भावीति स्वप्नैरपि जिनगुणाः सूच्यन्ते, चतुर्दशस्वप्न-  
संख्यया तु चतुर्दशरज्ज्वात्मकस्यापि लोकस्योपरिवर्त्ती पुत्रो  
भविष्यतीति निवेद्यते इति सर्वतीर्थकृद्गुणवर्णनरूपं स्वप्न-  
मङ्गलमुक्तम् ॥ ८ ॥ अथ श्रीवीरनमस्काररूपं तृतीयं मङ्गलं  
प्रस्तुताध्ययनप्रस्तावनां चाह—

अमरिंद-नरिंद-मुणिंद-वंदिअं वंदिउं महावीरं ।  
कुसलाणुबंधि-बन्धुर-मज्झयणं कित्तइस्सामि ॥ ९ ॥

‘अमरिंदनरिंद’त्ति उपक्रमकृतेनापमृत्युना न म्रियन्ते इत्यमरास्तेषां इन्द्रा अमरेन्द्राः नराणामिन्द्रा नरेन्द्रा मुनीनः-मिन्द्रा मुनीन्द्राः द्वन्द्वः तैर्वन्दितं ‘वन्दिउं’ति वन्दित्वा, कं ?--‘महावीरं’ महद्वीर्यं यस्यानन्तबलत्वाद्देवकृतपरीक्षायामपि मनागप्यक्षुभितत्वाच्च महावीरस्तं ‘कुसलाणुबंधि’त्ति कुशलो--मोक्षस्तं अनुबन्धीति--परस्परया ददातीत्येवंशीलं कुशलानुबन्धि, तथा बन्धुरं--मनोज्ञं, जीवानां ऐहिकामुष्मिक्समाधिहेतुत्वात्, किं ?--अधीयते--ज्ञायते परिच्छिद्यतेऽर्थसमुदायोऽस्मादित्यध्ययनं--शास्त्रं, कीर्त्तयिष्यामि--कथयिष्यामीति सम्बन्धः ॥ ६ ॥ अथ प्रस्तुताध्ययनार्थाधिकारानाह—  
चउसरणगमण १ दुक्कडगरिहा २ सुकडाणुमोअणा ३ चेव एस गणो अणवरयं कायव्वो कुसलहेउत्ति ॥ १० ॥

‘चउसरण’त्ति चतुर्णामर्हत्सिद्धसाधुधर्माणां शरणगमनं प्रथमोऽधिकारः, दुष्टं कृतं दुष्कृतं तस्य गर्हा--गुरुसात्त्विकमात्मदोषकथनं द्वितीयोऽधिकारः, शोभनं कृतं सुकृतं तस्यानुमोदना--भव्यं मयैतत्कृतमिति तृतीयोऽधिकारः, ‘चैवे’ति समुच्चये, एषः--अयं गणः--त्रयाणां समुदायोऽनवरतं--सततं कर्त्तव्यः--अनुसरणीयः कुशलो--मोक्षस्तस्य कारणमयमिति-कृत्वा ॥ १० ॥ अथ चतुःशरणरूपं प्रथमाधिकारमाह—

अरिहंत १ सिद्ध २ साहू ३  
 केवलिकहिओ सुहावहो धम्मो ४ ।  
 एए चउरो चउगइ-  
 हरणा सरणं लहइ धन्नो ॥ ११ ॥

‘अरहंते’त्यादि, देवेन्द्रकृतां पूजामर्हन्तीत्यर्हन्तः १  
 तथा सिध्यन्ति--निष्ठितार्था भवन्तीति सिद्धाः २ तथा निर्वाण-  
 साधकान् योगान् धर्मव्यापारान् साधयन्ति--कुर्वन्तीति साधवः  
 ३ तथा दुर्गतौ पतन्तं प्राणिनं धरतीति धर्मः, किंभूतः १--  
 केवलिभिः--ज्ञानिभिः कथितः--प्रतिपादितः केवलिकथित इति,  
 अनेन स्वमतिकल्पितान्यतीर्थिकधर्मनिरासमाह, पुनः कथम्भूतो  
 धर्मः १--सुखमावहति--परम्परया चटत्प्रकर्षं प्रापयतीति सुखा-  
 वहः, अनेन इहलोकेऽपि मिथ्यादृष्टिधर्मस्य भैरवपतन-शिरः-  
 क्रकचदापनादि-दुःखाकीर्णत्वात् परलोके भवभ्रमणकारणत्वा-  
 त्त्रिषेधमाह, एतेऽर्हत्सिद्धसाधुधर्माश्चत्वारश्चतसृणां गतीनां  
 समाहारश्चतुर्गति--नरकतिर्यग्नरामरलक्षणं हरन्ति सिद्धिलक्षण-  
 पञ्चमगतिप्रापणेनेति चतुर्गतिहरणाः, यस्मादिति गम्यं, अत  
 एव भवाटव्यामटन् शरणरहितः कश्चिद्व्यन्यः--सुकृतकर्मा एव  
 शरणं लभते, शरणत्वेन प्रतिपद्यते इत्यर्थः ॥ ११ ॥ अथ  
 यथा विधिना एतान् शरणं प्रपद्यते तथाऽऽह—

अह सो जिणभत्ति-भरुत्थरंत-रोमंचकंचुअ-करालो ।  
 पहरिसपणउम्मीसं सोसंमि कयंजली भणइ ॥ १२ ॥

‘अह सो’ त्ति, अथ सः—शरणप्रतिपत्ता चतुर्विधसङ्घ-  
स्यान्यतमो जीवः, कथंभूतो ?—जिनेषु भक्तिस्तस्या भरः—  
प्राबल्यं तस्माज्जिनभक्तिभरात् ‘उत्थरंत’त्ति अवस्तुणन्--  
उदयं गच्छन् योऽसौ रोमाञ्चः स एव शरीरावारकत्वात्कञ्चुको  
रोमाञ्चकञ्चुकस्तेन करालः—अन्तरङ्गशत्रूणां भीषणः, तथा  
प्रकृष्टो हर्षः प्रहर्षः तस्माद्यत्प्रणतं--प्रणामस्तेन उन्मिश्रं-व्या-  
कुलं यथा भवति एवं, यद्वा प्रहर्षवशाद्योऽसौ प्रणयः—आनन्दा-  
श्रु-गद्गदस्वरस्तेनोन्मिश्रं, क्रियाविशेषणमेतत्, तथा शिरसि--  
मस्तके कृताञ्जलिः कृतकरकुड्मलः सन् भणति ॥ १२ ॥  
अर्हच्छरणमङ्गीकुर्वन् यदसौ भणति तद्वाथादशकेनाह—

रागदोसारीणं हंता कम्मड्ढगाह अरिहंता ।  
विसयकसायारीणं अरिहंता हुंतु मे सरणं ॥ १३ ॥  
रायसिरिमवकमि(सि)त्ता तवचरणं दुच्चरं अणुचरिता ।  
केवलसिरिमरिहंता अरिहंता हुंतु मे सरणं ॥ १४ ॥  
थव(थुइ)वंदणमरिहंता अमरिंद-नरिंद पूअमरिहंता ।  
सासय-सुहमरहंता अरिहंता हुंतु मे सरणं ॥ १५ ॥  
परमणगयं मुणंता जोइंद-महिंद-झाणमरिहंता ।  
धम्मकहं अरहंता अरिहंता हुंतु मे सरणं ॥ १६ ॥  
सव्वजिआणमहिंसं अरहंता सच्चवयणमरहंता ।  
बंभव्वयमरहंता अरिहंता हुंतु मे सरणं ॥ १७ ॥

ओसरणमवसरित्ता चउतीसं अइसए निसेवित्ता ।  
 धम्मकहं च कहित्ता(कहंता)अरिहंता हुंतु मे सरणं । १८।  
 एगाइ गिराऽणेगे संदेहे देहिणं समंछित्ता(समुच्छित्ता)।  
 तिहुअणमणुसासंता अरिहंता हुंतु मे सरणं ॥ १९ ॥  
 वयणामएण भवणं निव्वाविंता गुणेसु ठावंता ।  
 जिअलोअ-मुद्धरंता अरिहंता हुंतु मे सरणं ॥ २० ॥

अच्चभुअ-गुणवंते

निअजस-ससहरपसाहिय(पयासिय)दिअंते ।  
 निअय-मणाइअणन्ते पडिवन्नो सरणमरिहंते ॥ २१ ॥  
 उज्झिअ-जरमरणाणं समत्त-दुक्खत्त-सत्तसरणाणं ।  
 तिहुअण-जणसुहयाणं अरिहंताणं नमो ताणं ॥ २२ ॥

‘रागदोसा०’ इति, रागस्त्रिधा दृष्टिरागकामरागस्नेह-  
 रागभेदात्, द्वेषः—परद्रोहाध्यवसायः, अथवाऽभिष्वङ्गमात्रं  
 रागः अप्रीतिमात्रं द्वेषः, एतयोरुपलक्षणत्वात् मदमत्सरहंका-  
 राणां ग्रहः त एवारयो रागद्वेषारयस्तेषां हंतारो रागद्वेषारि-  
 हंतारः, तथा कर्मणां—ज्ञानावरणादीनां अष्टकं कर्माष्टकं तदादौ  
 येषां ते कर्माष्टकादयस्ते च ते अरयश्च कर्माष्टकाद्यरयः,  
 आदिशब्दात्परीषह्वेदनोपसर्गादिग्रहः, तेषां हन्तारः, षष्ठी-  
 लोपोऽत्र द्रष्टव्यः, तथा विषयाः—शब्दरूपगन्धरसस्पर्शाः  
 कषायाः—क्रोधमानमायालोभाः अनन्तानुबन्ध्यादिभेदास्त एव

जीवानामनर्थकारित्वात् अरयस्तेषां हन्तारः, पाश्चात्यं हन्ता इति पदमत्रापि सम्बध्यते, अथवा विषयकषायाणां विनाशकत्वेनारयस्तीर्थङ्करा विषयकषायारयः, णमिति वाक्यालङ्कारे, एवंविधा अर्हन्तो—जिना मे—मम शरणं—परित्राणं भवन्त्वित्यर्थः ॥ १३ ॥

‘रायसिरि०’ त्ति, राज्यश्रियं—राज्यलक्ष्मीं अपकृष्य—अवधूय त्यक्त्वेत्यर्थः, तथा तप्यते कर्ममलापनयनेनात्मा सुवर्णमिवाग्निनाऽनेनेति तपस्तस्य चरणं—आसेवनं, कथंभूतं ?—दुश्चरं—सामान्यसाधुभिः कर्तुंमशक्यं वार्षिकषणमासादिरूपं अप्रमत्ततामौनकायोत्सर्गादिक्रियाविशेषितमजलं च तत्तपोऽनुचर्य—आसेव्य ये केवलश्रियं—केवलज्ञानविभूतिमर्हन्तः तस्या योग्या भवन्तीत्यर्थः तेऽर्हन्तः—तीर्थकृतो मे शरणं भवन्त्विति सर्वत्र योज्यं, अथवा प्रथमांतान्येव पदानि योज्यानि, राज्यश्रियमपकर्षयन्तः—त्यजन्तस्तथा तपश्चरणं दुश्चरमनुचरन्तः केवलश्रियं चार्हन्तः—प्राप्नुवन्तो ये ते शरणं, एतेन पूर्वोक्तेन राज्यश्रीत्यागतपश्चरणकरणकेवलश्रीप्रापणरूपावस्थात्रयशरणगमनप्रतिपादनेन यद्यपि शक्रादीनां सर्वास्वप्यवस्थासु जिना नमस्कारार्हास्तथापि ते गृहवासस्थाः साधूनां न नमस्कारार्हाः अविरतत्वादिति दर्शितं, यच्चानागतजिनाः साधुभिर्नमस्क्रियन्ते तेऽपि भाविभावचारित्रावस्था एवेति भावः।१४।

‘थव(थुइ)वंद०’ त्ति, स्तवः ‘थुइ’ पाठे स्तुतिर्वा—

सद्भूतगुणोत्कीर्त्तनं वन्दनं—कायिकः प्रणामः तौ अर्हन्तः—  
तयोयोग्या जगतोऽपीति शेषः, अमरेन्द्रनरेन्द्राणां पूजां—समव-  
सरणादिकां समृद्धिं अर्हन्तः—तस्या अपि योग्या भवन्तः, तथा  
शश्वत् भवं शाश्वतं तच्च तत्सुखं च शाश्वतसुखं—निर्वाणाद-  
नन्तरं तदप्यर्हन्ति—तस्या अपि योग्या भवन्तीत्यर्हन्तः, शेषं  
पूर्ववत् ॥ १५ ॥

‘परमण०’त्ति, परेषां—आत्मव्यतिरिक्तानां मनांसि परम-  
नांसि तेषु गतं स्थितं चिन्तितं इत्यर्थः तत् मुणन्तो—जानन्तः  
‘मुणत् प्रतिज्ञाने’ इति धातुः ‘ज्ञो जाणमुणा (श्री० सि०-  
अ० ८ पा० ३ सू० ७)’ ‘वित्यादेशो वा’ एतेन अनुत्तरसुराणां  
मनः—संशयपरिज्ञानतदुच्छेदसमर्था जिना इत्युक्तं, तथा योगि-  
नो—मुनयस्तेषामिन्द्राः—गौतमादयः महान्तश्च ते इन्द्राश्च महेन्द्राः—  
शक्रादयस्तेषां ध्यानं—स्थिराध्यवसायरूपं तदर्हन्तीति योगीन्द्र-  
महेन्द्रध्यानार्हाः, तथा धर्मकथां—दानशीलतपोभावनादिकां कथ-  
यितुमर्हन्तः—तस्याः कथनयोग्याः सर्वज्ञत्वेन सर्वभाषानुया-  
यियोजनगामिवागतिशयत्वेन, छद्मस्थावस्थायां तु मौनावल-  
म्बित्वेन धर्मकथानर्हत्वाज्जिनानां, शेषं प्राग्वत् ॥ १६ ॥

‘सव्व०’त्ति सर्वे सूक्ष्मबादरत्रसस्थावरा ये जीवास्तेषां  
न हिंसा अहिंसा—रक्षा तामर्हन्तः तथा सतां हितं सत्यं—तथ्यं  
तच्च तद्वदनं च तदेवार्हन्तोऽसत्यभाषणहेतुरागद्वेषमोहरहितत्वा-  
त्तेषां, तथा ब्रह्मव्रतं अष्टादशभेदं ‘दिव्यौदारिककामानां’

( कुतानुमतिकारितैः । मनोवाक्कायतस्त्यागो, ब्रह्मा-  
ष्टदशधा मतम् ॥ १ ॥) इति श्लोकोक्तमासेवितुं प्ररूपयि-  
तुमनुमोदयितुं चाहन्तः, शेषं तथैव ॥ १७ ॥

तथा 'ओस'त्ति अवस्त्रियते-गम्यते संसारमयोद्विग्नैः  
जीवैरित्यवसरणं समवसरणमित्यर्थः तदवसृत्य-अलंकृत्य, तथा  
चतुस्त्रिंशतो-जन्मजकर्मक्षयजसुरकृतान् यथाक्रमं चतुरेकादशै-  
कोनविंशतिसङ्ख्याप्रसिद्धानतिशयान्निषेव्य, उपलक्षणत्वात्पञ्च-  
त्रिंशद्वचनातिशयांश्च, तथा धर्मकथां कथयित्वा ये मुक्तिं  
यान्ति यास्यन्ति याता इत्यध्याहार्यं 'कहंता' इति पाठे  
धर्मकथां कथयन्तो ये वर्त्तन्ते ते शरणं, पूर्वं धर्मकथाकथन-  
योग्या इत्युक्तं अत्र तु धर्मकथां कथयन्त एवेति न पौनरु-  
क्त्यं, अत्र चाध्ययनेऽन्यत्रापि यत्र कुत्रचित् पौनरुक्त्यसम्भवः  
तत्र स्तुत्युपदेशरूपत्वेन न दोष इति ज्ञेयं, यदुक्तं—

सज्ज्ञायज्ज्ञाणतवोसहेसु उवएसथुइपयाणेसु ।

संतगुणकित्तणेसु अ न हुंति पुणरुक्तदोसा उ ॥१॥

[ स्वाध्यायध्यानतपऔषधेषु उपदेशस्तुतिप्रदानेषु । सतां  
गुणकीर्त्तनेषु च न भवन्ति पुनरुक्तदोषास्तु ॥ १ ॥] शेषं  
तथैव ॥ १८ ॥

'एगाइ गिर' त्ति एकयाऽपि गिरा--एकेनापि वचनेन  
अनेकप्रकारान् संदेहान्-संशयान्, केषां ?--देहिनां-सुरासुर-

नरतिर्यग्रूपाणां समं-समकालमेव छित्त्वा संशयत्रुटिं कृत्वेत्यर्थः  
 'समुच्छित्ते' ति पाठे समुच्छिद्येति ज्ञेयं, त्रिभुवनमनुशास्य-  
 शिक्षयित्वा अनुशासयन्तो वा सम्यक्त्वदेशविरतिसर्वविरति-  
 लक्षणशिक्षाप्रदानेन, मोक्षं यान्तीति योगः, शेषं तथैव ॥ १९ ॥

'वयणा' इति वचनमेवामृतं वचनामृतं क्षुत्पिपासादि-  
 दोषापहारकत्वात् तेन वचनामृतेन भुवनं-लोकं निर्वाप्य-  
 तस्य तृप्तिमुत्पाद्य निर्वापयन्तो वा प्रीणयन्तः आप्याययन्त  
 इत्यर्थः, तथा गुणेषु-उत्तरोत्तरगुणस्थानकेषु सम्यक्त्वदेशविर-  
 तिप्रमत्ताप्रमत्तादिकेषु प्रागुक्तं भुवनमेव स्थापयित्वा स्थाप-  
 यन्तो वा सदुपदेशवशात्तानि प्रापयन्त इत्यर्थः, तथा जीव-  
 लोकं-भव्यजीवलोकं, अभव्यास्तु तीर्थकरोपदेशेनापि नावबु-  
 ध्यन्ते, तमुद्भृत्य उद्धरन्तो वा भवान्धकूपात् स्ववचनरज्जुना-  
 ऽऽकर्षयन्त इत्यर्थः, शेषं पूर्ववत् ॥ २० ॥

'अच्चञ्भुअ' ति अत्यद्भुता-अन्येष्वसंभविनो ये गुणाः-  
 प्रातीहार्यादिलक्षणाः अन्ये वा रूपादयस्ते विद्यन्ते येषां ते  
 अत्यद्भुतगुणवन्तस्तान् , तथा निजयश एव शशधरः--चन्द्र-  
 स्तेन प्रसाधिता--विभूषिता दिगन्ता--दिक्पर्यन्ता यैः 'पया-  
 सिअ' ति पाठे प्रकाशिता वा यैस्तान् नियतं शाश्वतं  
 यथा भवत्येवं सदैवेत्यर्थः, न आदि न चान्तो येषां ते अना-  
 धनन्तास्तान् शरणं प्रपन्नः तानाश्रित इत्यर्थः, एतेन कालत्र-  
 यभाविनोऽनन्ता अपि जिना गृहीताः ॥ २१ ॥

अथ कृतार्हच्छरणो विशेषेण तेषां नमस्कारमाह—‘उज्झि-  
 त्ति, उज्झितानि--त्यक्तानि जरामरणानि यैस्तत्कारणकर्मरहि-  
 तत्वात्ते उज्झितजरामरणास्तेभ्यः, समस्तानि--सम्पूर्णानि  
 यानि दुःखानि तैरार्ता ऋता वा--पीडिता ये सत्त्वाः--प्राणि-  
 नस्तेषां शरण्याः--शरणे साधवस्तेभ्यः, यद्वा समाप्तं-निष्ठां  
 गतं दुःखं येषां ते समाप्तदुःखाः, तथा आर्ता--जन्मजरामरणा-  
 दिदुःखैः पीडिता ये सत्त्वास्तेषां शरण्याः, समाप्तदुःखाश्च ते  
 आर्तसत्त्वशरण्याश्चेति विशेषणकर्मधारयः तेभ्यः, तथा त्रिभु-  
 वनजनानां सुखं ददति निजावतारेणेति त्रिभुवनजनसुखदा-  
 स्तेभ्यः, सर्वत्र चतुर्थ्यर्थे षष्ठी ‘छट्टीविभत्तीह भण्णह  
 चउत्थी’ इति प्राकृतद्वयबलात्, तेभ्यः--पूर्वोक्तगुणोभ्योऽ-  
 र्हद्भ्यो नमो--नमस्कारोऽस्तु ॥ २२ ॥ अथ द्वितीयं शरणं  
 यथा प्रतिपद्यते तथाऽऽह—

अरिहंतसरण-मलसुद्धि-

लद्ध(सुवि)सुद्ध-सिद्धबहुमाणो ।

पणय-सिररहअ-करकमल-

सेहरो सहरिसं भणह ॥२३॥

कम्मद्वक्खयसिद्धा साहाविअ-नाणदंसणसमिद्धा ।

सव्वद्वलद्धिसिद्धा ते सिद्धा हुंतु मे सरणं ॥ २४ ॥

तिअलोय-मत्थयत्था परमपयत्था अचिंतसामत्था ।

मंगलसिद्धपयत्था सिद्धा सरणं सुहपसत्था ॥ २५ ॥

मूलकखय(मूलकखए)-पडिवकखा

अमूहलकखा सजोगिपञ्चकखा ।

साहाविअत्तसुकखा सिद्धा सरणं परमसुकखा ॥२६॥

पडिपिल्लिअ-पडिणीआ समग्ग-झाणग्गि-दड्ढुभववीआ ।

जोईसरसरणीया सिद्धा सरणं सुमरणीआ ॥ २७ ॥

पाविअपरमाणंदा गुणनिस्संदा विदिन्न(भिन्न)भवकंदा ।

लहुईकयरविचंदा सिद्धा सरणं खविअदंदा ॥ २८ ॥

उवलद्ध-परमबंभा दुल्लहलंभा विमुक्कसरंभा ।

सुवणघर-घरणखंभा सिद्धा सरणं निरारंभा ॥ २९ ॥

‘अरिहंत’त्ति अर्हन्तां शरणमहंछरणं तेन पूर्वोक्तेन  
या मलस्य-कर्मरजसः शुद्धिस्तया लब्धः शुद्धो-निर्मलः  
सिद्धान् प्रति बहुमानो-भक्तिर्येन स तथा, ‘सुविसुद्ध’त्ति  
पाठे तु सुष्ठु-अतिशयेन विशुद्धो-निर्मल इत्यर्थः, पुनः किं-  
भूतः ?-प्रणतं-भक्तिवशेन नम्रीभूतं यच्छिरस्तत्र रचितः  
करकमलाभ्यां शेखरो येन स तथा, एवंभूतः सन् सहर्षं  
भणति ॥ २३ ॥

यच्चायं भणति तद्राथाषट्केनाह-‘कम्मड’त्ति, कर्माष्ट-  
कक्षयेण सिद्धाः-प्रसिद्धाः ते तीर्थसिद्धादिभेदेन पञ्चदशधा,  
तानाह-तीर्थसिद्धाः प्रसन्नचन्द्रसनत्कुमारादयः १ अतीर्थसिद्धा  
मरुदेव्यादिकाः २ गृहलिङ्गसिद्धाः पुण्यादयादिकाः ३ अन्य-

लिङ्गसिद्धा वल्कलचीर्यादिकाः ४ स्वलिङ्गसिद्धा जम्बूस्वाम्या-  
दिकाः ५ स्त्रीलिङ्गसिद्धा राजीमत्यादिकाः ६ नरसिद्धा भरता-  
दिकाः ७ कृत्रिमनपुंसकसिद्धाः गुणसेनादिकाः ८ प्रत्येकबुद्ध-  
सिद्धा नमिराजादिकाः ९ स्वयंबुद्धसिद्धाः समुद्रपालादिकाः १०  
बुद्धबोधितसिद्धाः त्रिकाधिकपञ्चदशशततापसादिकाः ११ एक-  
सिद्धाः गजसुकुमालादिकाः १२ अनेकसिद्धा भरतपुत्रादिकाः  
१३ अजिनसिद्धाः पुण्डरीकगौतमादिकाः १४ जिनसिद्धा  
आदिनाथादिकाः १५ पुनः कथंभूताः १-स्वाभाविके-निरा-  
वरणे ये अनवच्छिन्ने ज्ञानदर्शने ताभ्यां समृद्धाः-स्फीताः  
स्फातिमन्तः, तथाऽर्थ्यन्ते-अभिलष्यन्ते इत्यर्थाः सर्वे च  
तेऽर्थाश्च तेषां लब्धयः-प्राप्तयः सर्वार्थलब्धयः सिद्धा-निष्पन्नाः  
सर्वार्थलब्धयो येषां ते तथा, सिद्धसर्वकार्याः-प्राप्तसर्वसुख-  
ज्ञानादिभावाः कृतकृत्या इत्यर्थः, आर्षत्वात् सिद्धशब्दस्याग्रे  
निपातः, सर्वार्थलब्धिभिः सिद्धा निष्ठिता इत्येवं वा समासः,  
ते सिद्धा मम शरणं भवन्तु ॥ २४ ॥

‘निअलोय’त्ति, त्रैलोक्यस्य-चतुर्दशरज्ज्वात्मकस्य  
यन्मस्तकं-सर्वोपरिवर्तिस्थानं पञ्चचत्वारिंशल्लक्षयोजनविस्ती-  
र्णेषत्प्राग्भाराख्यसिद्धिशिलाया उपरितनयोजनसत्कोपरितन-  
चतुर्विंशतितमभागरूप आकाशदेशस्तत्र तिष्ठन्तीति त्रैलोक्य-  
मस्तकस्थाः, तथा परमपदं-मोक्षपदं सर्वकर्मरहितत्वरूपं तद्वेतु-  
त्वाच्चारित्रादिक्रियाकलापस्य तत्र तिष्ठन्तीति ते तथा, अचि-

न्त्यमनन्तत्वात् सामर्थ्य-जीवशक्तिविशेषो ब्रह्मं येषां ते तथा, मङ्गलरूपाः सिद्धाः-सम्पन्नाः पदार्था येषां ते तथा, यद्वा सांसारिकदुःखरहितं मङ्गलभूतं यत् सिद्धिपदं तत्र तिष्ठन्ति इति ते तथा, ते सिद्धाः शरणं भवन्तु, पुनः कथंभूताः ?-सुखेन जन्मजरामरणक्षुत्तृषाद्याबाधारहितेन मुक्तिप्रभवेन प्रशस्ताः अव्याकुला अनन्तसुखा इत्यर्थः ॥ २५ ॥

‘मूलवृक्षय’त्ति, मूलादुत्खाताः--उन्मूलिताः प्रतिपक्षाः-कर्मरूपा यैस्ते तथा, समूलनिर्मूलितकर्माणि इत्यर्थः, ‘मूलवृक्षय’त्ति पाठेऽयमर्थो-मूलस्यसंसारहेतुकर्मबन्धमूलस्य मिथ्यात्वाविरतिक्रषाययोगरूपस्य शत्रुसङ्घातस्य क्षये कर्तव्ये प्रतिपक्षा इव-वैरिण इव तज्जयं कृतवन्त इत्यर्थः, तथा लक्ष्ये-द्रष्टव्यपदार्थेन मूढा अमूढलक्षाः सदोपयुक्तत्वात्तेषां, तथा सयोगिनां-सयोगिकैवल्यनामेव प्रत्यक्षा-दृश्याः, शेषज्ञानिनां अविषयत्वात् सिद्धानां, तथा स्वाभाविकं-अकृत्रिममात्तं-गृहीतमाप्तं-प्राप्तं वा सुखं यैस्ते तथा, पुनः किंविशिष्टाः ?-परमः-प्रकृष्टो-ऽत्यन्तं विगमात्कर्मभिः सह मोक्षो-वियोगः पृथग्भावो येषां ते तथा, ते सिद्धाः शरणं भवन्तु ॥ २६ ॥

‘पडिपिस्त्रिअ’त्ति, प्रतिप्रेरिताः-क्षिप्ता अनादृता इत्यर्थः प्रत्यनीकाः-शत्रवो यैः समशत्रुमित्रत्वात्, यद्वा प्रतिप्रेरिता-निराकृताः प्रत्यनीका-रागाद्यान्तरशत्रवो यैस्ते तथा, समग्रं-

सम्पूर्णं यद्ब्रह्मानं परमलयः शुक्लध्यानमित्यर्थः तदेवाग्निः-  
वह्निस्तेन दग्धं-भस्मसात्कृतं भवस्य-संसारस्य बीजं-ज्ञाना-  
वरणीयादि कर्म यैस्ते तथा, योगीश्वरा-गणधराश्छद्मस्थ-  
तीर्थकरा वा तै शरणीयाः-आश्रयणीया नमस्करणध्याना-  
दिना, तथा स्मरणीया-ध्येया मोक्षसुखाभिलाषुकानां भव्या-  
नामिति शेषः, एवंविधाः सिद्धाः शरणं भवन्तु ॥ २७ ॥

‘पाविअ’त्ति, प्रापितः-आत्मजीवं प्रति दौकितः प्राकृत-  
त्वाद्वा प्राप्तः परमानन्दो यैः सदासुदितत्वात्ते तथा, तथा  
गुणानां-ज्ञानदर्शनादीनां परिपाकप्राप्तत्वान्निस्स्यन्दः-सारो  
येषु ते तथा, सर्वसारज्ञानादिगुणा इत्यर्थः, विदीर्णो-विदारितः  
स्फाटितो भवस्य-संसारस्य मोहनीयादिकर्मरूपः कन्दो यैस्ते  
तथा, लोकालोकप्रकाशककेवलोद्योतेन लघुकीकृतौ-अल्प-  
प्रभावीकृतौ रविचन्द्रौ यैः तदुद्योतस्य परिमितयोजनप्रकाशक-  
त्वात्ते तथा, तथा क्षपितं-क्षयं नीतं द्वन्द्वं-संग्रामादिरूपं  
यैस्ते तथा, सर्वथा निष्क्रायत्वात्, ते एवंविधाः सिद्धाः शरणं  
भवन्तु ॥ २८ ॥

‘उवलद्ध’त्ति, उपलब्धं-प्राप्तं परमब्रह्म-प्रकृष्टं ज्ञानं  
यैस्ते उपलब्धपरमब्रह्माणः, समवाप्तकेवलज्ञाना इत्यर्थः, तथा  
दुर्लभो लम्भः-लाभो मुक्तिपदप्राप्तिलक्षणो येषां, सर्वलाभाग्रो-  
सरत्वात्तल्लाभस्य सर्वचारित्रादिक्रियणां तल्लाभे एव साफल्याच्च,

तथा विमुक्तः—परित्यक्तः परणीयपदार्थेषु संरंभः—आटोपो  
 यैस्ते तथा, निष्पन्नसर्वप्रयोजनत्वात्तेषां, तथा 'भुवनं—जीव-  
 लोकस्तदेव यद्गृहमिव गृहं तस्य संसारगर्तायां पततो धरणे-  
 रक्षणे स्तम्भा इव स्तम्भाः, तथा 'निरारम्भा' निर्गता—बहि-  
 र्भूता आरम्भेभ्यः, सर्वथा कृतकृत्यत्वात्तेषां, ते एवंभूताः  
 सिद्धा मम शरणं—आलम्बनं भवन्तु ॥ एतेन सिद्धाख्यं  
 द्वितीयं शरणमभिहितं ॥ २६ ॥ अथ साधुशरणं प्रतिपित्सुर्य-  
 दभिधत्ते तदाह—

सिद्धसरणेण नयबंभ-

हेउ-साहुगुणजणिअअणुराओ (बहुमाणो) ।

मेइणिमिलन्तसुपसत्थ-मत्थओ तत्थिमं भणइ ॥ ३० ॥

जिअलोअबंधुणो कुगइसिंधुणो पारगा महाभागा ।

नाणाइएहिं सिवसुक्ख-साहगा साहुणो सरणं ॥ ३१ ॥

केवलिणो परमोहि विउलमइ सुअहरा जिणमयंमि ।

आयरियउवज्झाया ते सव्वे साहुणो सरणं ॥ ३२ ॥

चउदसदसनवपुव्वी इवालसिक्कारसंगिणो जे अ ।

जिणकप्पअ(प्पा)हालंदिअ परिहारविसुद्धिसाहू अ । ३३ ।

१. भुवनं—त्रिभुवनं तदेव गृहं तस्य धरणं—अवष्टम्भनं तत्र स्तम्भा  
 इव स्तम्भाः, भुवनलोकस्य दुर्गतौ पततः स्वशरणप्रतिपत्तुः  
 स्थिराधारभूतत्वात्तेषां (इति प्रत्यन्तरे) ।

खीरासवमहुआसव-संभिन्नस्सोअकुट्टवुद्धी अ ।  
 चारणवेउव्विपयाणुसारिणो साहुणो सरणं ॥ ३४ ॥  
 उज्झिअवय(इ)रविरोहा निच्चमदोहा पसंतमुहसांहा ।  
 अभिम(ग)यगुणसंदोहा हयमोहा साहुणो सरणं ॥ ३५ ॥  
 खंडिअसिणेहदामा अकामधामा निकामसुहकामा ।  
 सुपुरिसमणाभिरामा आघारामा मुणो सरणं ॥ ३६ ॥  
 मिलिहअविसयकसाया

उज्झिअघरघरणिसंगसुहसाया ।

अकलिअहरिसविसाया

साहू सरणं गयपमाया (विहुअसोआ) ॥ ३७ ॥

हिंसाइदोसमुत्ता

कयकारुण्णा सयंभुरुप्पण्णा(प्पुण्णा) (भरुप्पन्ना) ।

अजरामरपह(बहु)खुण्णा साहू सरणं सुकयपुण्णा ॥ ३८ ॥

कामविडंबणचुक्का कलिमलमुक्का विवि(मु)क्कचोरिक्का ।

पावरयसुरयरिक्का साहू गुणरयणच(वि)च्चिक्का ॥ ३९ ॥

साहुत्तसुट्ठिआ जं आयरिआई तओ अ ते साहू ।

साहुभणिए(गहणे)ण गहिआ तम्हा ते साहुणो सरणं ॥ ४० ॥

‘सिद्ध’त्ति, नया-नैगमादयस्तरूपलक्षितं यद्ब्रह्म-श्रुत-  
 ज्ञानं द्वादशाङ्गरूपं ‘नयभङ्गप्रमाणगमगहन’मिति वचना-  
 त्तस्य नयब्रह्मणो ये हेतवः-कारणभूताः साधुगुणा-विनया-  
 दयो, विनयादिगुणसम्पन्नस्यैव श्रुतावाप्तेः, तेषु नयब्रह्महेतुषु

साधुगुणेषु जनितः—उत्पादितोऽनुरागो—बहुमानो यस्य स नयब्रह्महेतुसाधुगुणजनितानुरागः शरणप्रतिपत्ता साध्वादिः—केनास्यानुरागः कृत इत्याह—सिद्धशरणेन—पूर्वोक्तेन, पुनः कथंभूतः सः ?—मेदिन्याः—पृथ्व्या मिलत्—लुठत् सुप्रशस्तं भक्तिभरनम्रत्वान्मस्तकं—उत्तमाङ्गं यस्य स मेदिनीमिलत्सु-प्रशस्तमस्तकः, एवंविधः स साधुगुणरागी भूतलन्यस्तमौलिः सन् तत्रेतिशरणप्रस्तावे इदं—वक्ष्यमाणं भणति—वक्ति ॥३०॥

यदयं भणति तन्नवभिर्गाथाभिराह—जिअलोअ'त्ति, जीवलोकस्य—प्राणिवर्गस्य षड्जीवनिकायात्मकस्य त्रिविधं त्रिविधेन रक्षाकारित्वात् बन्धव इव बन्धवः, कुत्सिता गतिः कुगतिः, नरकतिर्यगादिरूपा सैव सिन्धुः—महानदी समुद्रो वा तस्यास्तस्य वा पारं—तीरं गच्छन्तीति पारगाः—तीरवर्तिनः सुगतिगामित्वादेव साधूनां, तथा महान् भागः—अतिशय-विशेषो येषां ते तथाऽनेकलब्धिसम्पन्नत्वात्तेषां, तथा ज्ञाना-दिकैः—ज्ञानदर्शनचारित्रैरेव शिवसौख्यं—मोक्षशर्म साधयन्ति ये ते शिवसौख्यसाधकाः, एतेन तीर्थान्तरीर्यैर्यत्स्नादिक्रिया-भिर्मोक्षसाधनमुक्तं तन्निरासः कृतो द्रष्टव्यः, त एवंविधाः साधवो मम शरणं भवन्तु ॥ ३१ ॥

साधुभेदानाह—'केवलं' असहायं—मत्यादिज्ञानानपेक्षं सर्व-द्रव्यपर्यायादिविषयं ज्ञानं विद्यते येषां ते केवलिनः, 'परमो-हि'त्ति अवधिः—मर्यादा रूपिद्रव्येषु प्रवृत्तिरूपा तदु-

पलक्षितं ज्ञानमप्यवधिः परमश्चासाववधिश्च परमावधिः यदु-  
त्पत्तेरनन्तरमवश्यमन्तर्मुहूर्त्तेन केवली भवति उत्कृष्टमवधि-  
ज्ञानमित्यर्थस्तद्योगात्साधवोऽपि परमावधयः, उत्कृष्टावधिसा-  
धुमणनेन जघन्यमध्यमावधयोऽपि साधवोऽन्तर्भाविता ज्ञेयाः,  
'विउलमह'त्ति मनःपर्यायज्ञानं द्विधा-ऋजुमतिविपुलमति-  
भेदात्, तत्र विपुला मतिर्ऋजुमत्यपेक्षया विशिष्टज्ञानवत्त्वेन  
येषां ते विपुलमतयः, इह विपुलमतिग्रहणेन ऋजुमतयोऽपि  
गृहीता ज्ञातव्याः, द्वयेषामप्येषां मनुष्यक्षेत्रान्तर्वृत्तिसंज्ञिपञ्चे-  
न्द्रियमनोद्रव्यपरिच्छेदकत्वात्, बह्वल्पपर्यायग्रहणादिनैव  
विशेषाच्च, तथा श्रुतं-कालिकोत्कालिकाङ्गप्रविष्टानङ्गप्रविष्टा-  
दिलक्षणं सूत्रार्थोभयरूपं धरन्ति-योग्यशिष्यप्रशिष्यादिप्रदाने-  
नाव्यवच्छिन्नं कुर्वन्तीति श्रुतधराः सामान्यतः सर्वेऽपि विशे-  
षेण तु आचार्यन्ते--आसेव्यन्ते मोक्षार्थिभिरित्याचार्याः--  
पञ्चविधाचारधारिणः सूत्रार्थोभयवेदिनो गच्छात्रलम्बनभूताः  
षट्त्रिंशद्गुणवन्तोऽर्थव्याख्यानकारिणः, उपेत्य--आगत्य  
अधीयते येभ्य इत्युपाध्यायाः--सूत्रार्थोभयवेदिनो द्वादशाङ्ग-  
सूत्राध्यापका उपाध्यायाः, एते च आचार्योपाध्यायाः सामा-  
न्यतो लौकिकाः कलाचार्यादयोऽपि लभ्यन्ते इति तद्व्यव-  
च्छेदायाह--'जिणमयंमि'त्ति जिनमते--जिनशासने ये  
आचार्योपाध्यायाः, एतद्ग्रहणं चोपलक्षणम्, तेन प्रवर्तकस्थ-  
विरगणावच्छेदका अप्यत्र गृहीता ज्ञातव्याः, सर्वशिष्यान्

तपःसंयमव्यापारेषु प्रवर्तयन्तो गणतप्तिकराः प्रवर्तका उच्यन्ते, प्रवर्तकव्यापारितार्थेषु सीदमानान् साधून् स्थिरीकुर्वन्तः स्थ-  
विराः, गच्छयोग्यक्षेत्रोपध्यादिसंपादनार्थं नवनवक्षेत्रविहार-  
कारिणो गणावच्छेदकाश्च, ते च सर्वे केवलिप्रभृतिसाधवः  
शरणं भवन्तु ॥ ३२ ॥

तथा चतुर्दश पूर्वाणि विद्यन्ते येषां ते चतुर्दशपूर्विणः  
श्रीप्रभवादयः दशाद्यान्येव पूर्वाणि येषां ते दशपूर्विणः  
श्रीआर्यमहागिर्यादयः, अन्त्यानि चत्वारि पूर्वाणि प्रायः  
समुदितान्येव व्युच्छिद्यन्ते इति चतुर्दशपूर्व्यनन्तरं दशपूर्वि-  
णोऽभिहिताः, तथा नवपूर्विण श्रीआर्यरक्षितादयः, पूर्वी-  
शब्दः स्थानत्रयेऽपि संबध्यते, तथा 'दुवालस'त्ति अग्रेतना-  
ङ्गीशब्दसंबन्धात् द्वादशाङ्गिनः ननु चतुर्दशपूर्विणां द्वादशा-  
ङ्गिनां च को भेद इति चेद्, उच्यते, द्वादशमङ्गं दृष्टिवादः,  
स च परिकर्म १ सूत्र २ पूर्वानुयोग ३ पूर्वगत ४  
चूलिका ५ भेदात्पञ्चविधः, पूर्वाणि च चतुर्दशापि पूर्वगत-  
मध्ये सन्ति द्वादशाङ्गस्यैकदेशभूतान्येवेति पूर्वधरद्वादशाङ्ग-  
धरभेदसिद्धिः, तथा एकादशाङ्गिनश्च ये च, चकारो भिन्न-  
क्रमसूचकः, संप्रति विशेषानुष्ठानिन आह—'जिणकप्प'त्ति  
एकाकित्वेन निष्प्रतिकर्मशरीरतया च जिनस्येव कल्पः—  
आचारो येषां ते जिनकल्पिका--दुष्करक्रियाकास्त्रिणः 'अहालं-  
दिअ'त्ति उदकार्द्रः करो यावता कालेन शुष्यति तत् जघन्यं

लन्दं तत आरभ्योत्कृष्टं पञ्चरात्रिन्दिवलक्षणं तदत्र गृह्यते, उत्कृष्टलन्दस्यानतिक्रमेण चरन्तीति यथालन्दिकाः, पञ्चको गणोऽमुं कल्पं प्रतिपद्यते, मासकल्पक्षेत्रं च गृहपङ्क्तिरूपाभिः षड्भिः वीथिभिर्जिनकल्पकवत् परिकल्पयन्ति, एकैकस्यां च वीथ्यां पञ्च पञ्च दिनानि पर्यटन्ति, जिनकल्पिकास्त्वेकमेव दिनं सप्तम एव दिने पुनस्तस्यां वीथ्यां समागच्छन्ति इत्येतेषां भेदः, तथा परिहारविशुद्धिकाश्च साधवः, ते चैवं—नव साधवोऽमुं कल्पं प्रतिपद्यन्ते, तेषां मध्ये षण्मासान् यावत् चत्वारस्तपः कुर्वन्ति, चत्वारोऽनुपारिहारिकत्वमेकश्च कल्पस्थितत्वं—गुरुत्वमित्यर्थः, एते पञ्चापि निर्लेपाचाम्लभोजिनः, पारिहारिकाणां ग्रीष्मे चतुर्थषष्ठाष्टमरूपं शिशिरे षष्ठाष्टमदशमरूपं वर्षास्वष्टमदशमद्वादशमरूपं जघन्यमध्यमोत्कृष्टभेदं तपः, पारणके च तेषां नित्यमाचाम्लं, द्वितीयषण्मासानुपारिहारिकाः पारिहारिकत्वं पारिहारिकाश्चानुपारिहारिकत्वं प्रतिपद्यन्ते, तृतीयषण्मासान् कल्पस्थितः पूर्वोक्तं पारिहारिकतपः अपरेऽष्टापि निर्लेपाचाम्लतपः कुर्वन्ति, एवमष्टादशभिर्मासैरयं कल्पः परिपूर्णो भवति, तत्समाप्तौ च तमेव कल्पं जिनकल्पं वा प्रतिपद्यन्ते गच्छं वा समायान्ति, चः सर्वेषां समुच्चये ॥ ३३ ॥

विशेषलब्धिसंपन्नान् साधूनाह—‘स्वीरासव’त्ति चक्रवर्तिसम्बन्धिनो गोलक्षस्य भक्षितेक्षुक्षेत्रादिविशेषाहारस्या-

द्वाद्भिर्क्रमेण पीतगोक्षीरस्य पर्यन्ते यावदेकस्या गोः सबन्धि  
 यत्क्षीरं तदिव येषां वचनं माधुर्यरसमाश्रवति—मुञ्चतीति क्षीरा-  
 श्रवाः, मधु-शर्करादि मधुरद्रव्यं तद्रसतुल्यं वचनं येषां ते  
 मध्वाश्रवाः, उपलक्षणत्वात्सर्पिराश्रवा अपि गृह्यन्ते, ते  
 च सुगन्धघृतरसतुल्यवचनाः, तथा 'संभिन्नसोअ'त्ति ये  
 सर्वैः शरीरावयवैः शृण्वन्ति जानन्ति च चक्रवर्तिस्कन्धा-  
 वारसत्कमनुष्यतिरश्वा कोलाहलशब्दसंदोहान् अयमेतस्याय-  
 मेतस्येत्यादिव्यक्त्या पृथक् पृथक् भिन्नान् व्यवस्था-  
 पयन्ति इति वा संभिन्नश्रोतसः, 'कुट्टबुद्धिय'त्ति नीरन्ध्रको-  
 ष्टकक्षिप्तधान्यवद् ये सुनिश्चितस्थिरसंस्कारस्रत्रार्थास्ते कोष्ठ-  
 बुद्धयः, 'चारण'त्ति अतिशयचरणाञ्चारणाः, ते द्विधा-जङ्घा-  
 चारणा विद्याचारणाश्च, तत्राद्या एकोत्पातेन रुचकवर-  
 द्वीपं यान्ति ततः प्रतिनिवृत्ता द्वितीयोत्पातेन नन्दीश्वरे  
 तृतीयोत्पातेन यतो गतास्तत्रायान्ति, उर्ध्वदिशं त्वाश्रित्य ते  
 प्रथमोत्पातेन पाण्डुकवनं द्वितीयोत्पातेन नन्दनवनं तृती-  
 योत्पातेन यतो गतास्तत्रायान्ति, तपोलब्धेः प्रयुज्यमानाया  
 हासभवनात्, विद्याचारणास्तु प्रथमोत्पातेन मानुषोत्तर-  
 नगं द्वितीयोत्पातेन नन्दीश्वरं तृतीयोत्पातेन यतो गता-  
 स्तत्रायान्ति, ऊर्द्धं तु प्रथमोत्पातेन नन्दनवनं द्वितीयोत्पा-  
 तेन पाण्डुकवनं तृतीयोत्पातेन यतो गतास्तत्रायान्ति,  
 विद्यायाः प्रयुज्यमानाया वृद्धिभवनात्, तथाऽन्येऽपि बहु-

प्रकाराश्चरणा भवन्ति साधवः, तद्यथा-आकाशगामिनः पर्यङ्कावस्थानिषण्णाः कायोत्सर्गस्थशरीरा वा पादो-  
 त्क्षेपक्रमं विनापि व्योमचारिणः, क्वंचित्तु फलपुष्पपत्रहिम-  
 वदादिगिरिश्रेणिअग्निशिखानीहारावश्यायमेघवारिधारामर्कट-  
 तन्तुज्योतीरश्मिपवनाद्यालम्बनगतिपरिणामकुशलाः तथा  
 वापीनद्यादिजले तज्जीवानविराधयन्तो भूमाविव पादोत्क्षेप-  
 निक्षेपकुशला जलचारणाः, तथा भुव उपरि चतुरङ्गुलप्रमिते  
 व्योम्नि पादोत्क्षेपनिक्षेपकुशला जंघाचारणा इति, 'विउ-  
 व्वि'त्ति वैक्रियलब्धिमन्तः साधवः, ते च वैक्रियशक्त्या  
 नानारूपैरसङ्ख्ये यानपि द्वीपान् समुद्रांश्च पूरयन्ति, जम्बूद्वीपं  
 तु मनुष्याद्यन्यतरूपैर्विभ्रति, 'पयाणुसारि'त्ति ये पूर्वापर-  
 पदानुसारतः स्वयं त्रुटितं पदमनुसगन्ति-पूरयन्ति ते पदानु-  
 सारिणः, इह चोपलक्षणत्वादामर्षौषध्यादिलब्धिसंपन्नाः  
 साधवोऽत्र ज्ञेयाः, एते एवंविधभेदभिन्नाः साधवो मे शरणं  
 भवन्तु ॥ ३४ ॥

अथ सर्वसाधुसाधारणगुणा ये साधवस्तान् गाथापञ्चके-  
 नाह-वैरं-प्रभूतकालजं श्रीवीरजिनं प्रति त्रिपृष्ठभवनिहतसिंह-  
 जीवहालिकब्राह्मणस्य कपिलस्येव विरोधः-कुतश्चिरकारणा-  
 त्तत्कालसम्भवोऽप्रीतिविशेषः, प्रतिमार्थे उदायनचण्डप्रद्योत-  
 योरिव, अथवा वैरहेतवो विरोधाः वैरविरोधा उज्झिताः-  
 त्यक्ता वैराणि विरोधाश्च यैस्ते तथा, यत एवोज्झितवैर-

विरोधा अत एव नित्यं—सततमद्रोहाः-परद्रोहवर्जिताः, वैरवत एव परद्रोहाभिप्रायसद्भावात् , यत एवाद्रोहा अत एव प्रशान्ता-प्रसन्ना मुखशोभा-वदनच्छाया येषां ते तथा, परद्रोहिणां हि मुखं विकरालं स्यादिति, यत एवरूपा अत एवाभिमतः—प्रशस्यः पाठान्तरेऽभिगतस्सहचारी वा गुणसंदोहो—गुणनिकरो येषां ते तथा, एवंविधानां च ज्ञानातिशयः स्यादिति हतो मोहः—अज्ञानं यैस्ते तथा ज्ञानिन इत्यर्थः, ते साधवः शरणं भवन्तु ॥ ३५ ॥

खण्डितानि-त्रोटितानि स्नेहरूपाणि दामानि-रज्जवः आर्द्र-कुमारेणेव आत्मनो हस्तिनो वा यैस्ते खण्डितस्नेहदामानः छिन्नस्नेहनिगडा इत्यर्थः, यत एवरूपा अत एव न विद्यते कामो-विषयाभिलाषो धामानि च—गृहाण येषां, छिन्नस्नेहत्वे एव विषयगृहाणां त्यागः स्यादिति, अथवा न विद्यन्ते काम-धामानि-विषयगृहाणि येषां ते तथा, विषयासक्तिहेतुरभ्यमन्दिर-रहिता इत्यर्थः, अथवा न कामस्य धाम—स्थानं अकामधामाः, प्राकृतत्वात्पुंस्त्वं, यत एवंविधा अत एव निष्कामं—निर्विषयं यत्सुखं—मोक्षसंबन्धि तद्विषयोऽभिलाषो येषां ते तथा, निर्विषयस्यैव शिवशर्माभिलाषुकत्वात् मोक्षसुखाभिलाषिण इत्यर्थः, तथा सत्पुरुषाणां—आचार्यादीनां इङ्गिताकारसम्पन्नत्वादिना स्वविनयेन वन्दारूणां स्वशान्तत्वादिना दमदन्तेनेव युधि-ष्ठिरादीनां मनः—चित्तमभिरमयन्ति—आनन्दयन्तीति सत्पुरुष-

मनोऽभिरामाः, तथा त्यक्तान्यकृत्यत्वादात्मानं तासु तासु प्रवचनोक्तक्रियासु रमयन्ति—क्रीडयन्तीत्यात्मारामाः, यद्वा आराममिव—भव्यजीवानां क्रीडास्थानमिव आत्मा येषां हर्षहेतुत्वात्ते तथा, अथवा आचारं—पञ्चप्रकारममन्ति—गच्छन्तीत्याचारामाः मन्यन्ते—बुध्यन्ते जगतः कालत्रयावस्थामिति मुनयः—साधवस्ते शरणं भवन्तु ॥ ३६ ॥

‘मिल्हिअ’त्ति मिल्हिताः—अपास्ता विषयाः—शब्दाद्याः कषायाश्च—क्रोधाद्या यैस्ते तथा, विषयकषायरहिता इत्यर्थः, तथा गृहं—अगारं गृहिणी—कलत्रं तयोः सङ्गः—संबन्धस्तस्माद्यः सुखास्वादः—सुखानुभवः स उज्झितः—परिहृतो यैस्ते तथा निष्परिग्रहा निस्सङ्गाश्चेत्यर्थः, तथा न कलितौ—नाश्रितौ हर्षविषादौ—प्रमोदवैमनस्ये यैस्ते तथा, समभावव्यवस्थिता इत्यर्थः, तथा गतः प्रमादो येभ्यस्ते तथाऽप्रमत्ता इत्यर्थः, ‘विद्धुअसोआ’इति तु पाठे विधूतानि श्रोतांसि—आश्रवद्वारलक्षणानि यैः यद्वा विधुतः—क्षिप्तः शोकः—चित्तखेदो यैस्ते तथा, विधूतासंयमस्थाना गतशोका वेत्यर्थः, ते साधवः शरणं भवन्तु ॥ ३७ ॥

हिंसा आदियेषां ते हिंसादयः ते च दोषाश्च, आदिशब्दादलीकभाषणपरस्वापहारस्त्रीसेवापरिग्रहादीनां ग्रहः, हिंसादिदोषैः शून्याः—तैर्विरहिता इत्यर्थः, तथा कृतं—विरचितं कारुण्यं—जीवलोकोपरि दुःखप्रहाणेच्छा यैस्ते तथा सर्वजीवेषु

कृपाद्रचेतस इत्यर्थः, तथा जीवाजीवादिपदार्थानां जिनोक्तानां यथास्थितत्वेन रोचनं—मननं श्रद्धानं रुक् सम्यक्त्वमित्यर्थः प्रज्ञानं प्रज्ञा—बुद्धिः सम्यग्ज्ञानमित्यर्थः, स्वयं भवति इति स्वयम्भूः स्वयम्भुवौ रुक्प्रज्ञे—सम्यक्त्वज्ञाने येषां ते स्वयम्भूरुक्प्रज्ञा यद्वा स्वयंभुवा—स्वयम्भूतेन सम्यक्त्वेन द्वायिकादिना पूर्णाः, दूरीकृतमिथ्यात्वा इत्यर्थः, 'पुन्न'इति पाठे इयं व्याख्या, यद्वा स्वयंभूशब्देन स्वयम्भूरमणः समुद्र उच्यते 'भीमो भीमसेन' इति वत्, ततस्तत्तुल्ये विस्तीर्णे ऋक्प्रज्ञे तेषां ते तथा, अथवा 'स्वयम्भूरुक्प्रज्ञा' इति पाठे स्वयंभराः—आत्मनिर्वाहकाः कस्याप्यनाश्रितत्वेनोत्पन्ना—व्यवस्थिताः स्वयंभरोत्पन्नाः, तथा न विद्यते जरामरौ यत्र तदजरामरं—निर्वाणं तस्य पथो—मार्गस्तदुपदर्शकत्वात्प्रवचनशास्त्राणीत्य तेषु क्षुण्णाः--निपुणाः, सम्यक्तत्त्वस्य वेदिन इत्यर्थः, क्षुण्णः—पुनः पुनः परिशीलनेनासेवितोऽजरामरपथो—मोक्षमार्गो ज्ञानदर्शनचारित्रलक्षणो यैस्ते तथा, प्राकृतत्वात् क्षुण्णशब्दस्य परनिपातः, 'अजरामरबहुरुक्प्रज्ञा' इति पाठे तु अजरामरे—निर्वाणे वर्णयितव्ये बहु प्रभूतं यथा भवत्येवं क्षुण्णाः—सम्यग्मोक्षस्वरूपप्रकाशका इत्यर्थः, ते साधवः शरणं भवन्तु, पुनः किंभूतः—सुष्ठु—अतिशयेन कृतं पुण्यं—चारित्र-प्राप्तिलक्षणं एष्यद्भवयोग्यं स्वर्गादिलाभलक्षणं वा यैस्ते सुकृत-पुण्याः, यद्वा सुकृतैः—तपःप्रभृतिभिः पूर्णा—भृताः संचितप्रभूत-

तपस इत्यर्थः ॥ ३८ ॥

काम्यते-अभिलष्यते विषयार्थिभिरिति कामस्तस्य  
 कामस्य--स्मरजनितविकारस्य या विडम्बना-नाना विक्रिया-  
 स्ताभिः परिवेष्टनं तस्याः 'चुक्क'त्ति प्राकृतत्वाच्च्युतास्तया  
 रहिता ज्ञातपरमार्थत्वात् तां त्यक्तवन्त इत्यर्थः, तथा कलिमल-  
 पापं तेन मुक्ताः पवित्रचारित्रनीरेण तं प्रक्षालितवन्त इत्यर्थः,  
 तथा 'विविक्क'त्ति विविक्तं-अदत्तादाननियमेन आत्मनः  
 पृथक्कृतं चौरिक्यं-चौर्यं यैस्ते तथा स्वामिजीवतीर्थकृद्गु-  
 र्वनुज्ञातवस्त्रभक्तपानादिग्रहणेन सर्वथापि तं परिहृतवन्त इत्यर्थः,  
 तथा पातयति दुर्गतौ जीवानिति पापं तदेव रजः पापरजः  
 तत्कारणत्वात् पापरजश्च तत्सुरतं-मैथुनं च पापरजःसुरतं  
 तेन रिक्थाः-तस्यागिनो, नवगुप्तिसनाथब्रह्मव्रतधरणाद्,  
 एवंविधाः साधवः शरणं, किंभूताः साधवः ?-गुणा--व्रत-  
 षट्कादयः त एव रत्नानि तैः चञ्चिकत्ति--दीप्तिमन्तस्तैर्मण्डिता  
 इत्यर्थः, यद्वा साधूनां गुणाः साधुगुणा इत्येवं कार्यं, प्राकृत-  
 त्वाद्दीर्घत्वं, साधव इति विशेष्यं तु प्रस्तावादेव लभ्यते ।३६॥

नन्वत्र साधुशरणाधिकारे ज्येष्ठपदवर्तित्वेनाचार्यादयः  
 कथं गृह्यन्ते इति संशयापनोदायाह--साधुत्वे--साधुस्वरूपे  
 समभावपरसाहाय्यदानमुक्तिसाधकयोगसाधनादिलक्षणे सुष्ठु-  
 अतिशयेन स्थितास्तत्सेविन इत्यर्थः यद्वा साधुत्वेन सुस्थिताः-  
 समाहिताः साधुत्वसुस्थिताः यद्-यस्मात्कारणादाचार्यादयः

पञ्चापि ततश्च ते पञ्चापि साधव उच्यन्ते, तत्कार्यकरणात्, तस्मात्साधुभणितेन—साधुसत्कोच्चारणं गृहीतास्ते सर्वेऽप्यतीतानागतवर्तमानकालभाविनोऽत्राधिकारे मम शरणं भवेयुरिति ॥४०॥ उक्तं तृतीयं शरणं, अथ चतुर्थं शरणमाह—

पडिवन्नसाहुसरणो सरणं काउं पुणोऽवि जिणधम्मं ।  
 पहरिसरोमंचपवंचकंचुअंचियतणू भणति ॥ ४१ ॥  
 पवरसुकएहिं पत्तं पत्तेहिवि नवरि केहिवि न पत्तं ।  
 तं केवलिपन्नत्तं धम्मं सरणं पवन्नोऽहं ॥ ४२ ॥

पत्तेण अपत्तेण य पत्ताणि अ जेण नरसुरसुहाणि ।  
 सुक्खसुहं पुण पत्तेण नवरि धम्मा स मे सरणं ॥४३॥  
 निदलिअकलुसकम्मो कयसुहजम्मो खलीकयअहम्मो ।  
 पमुहपरिणामरम्मो सरणं मे होउ जिणधम्मो ॥४४॥  
 कालत्तएवि न मयं जम्मणजरमरणवाहिसयस(सु)मयं ।  
 अमयं व बहुमयं जिणमयं च,

शरणं (धम्मं) पवन्नोऽहं ॥ ४५ ॥

पसमिअकामपमोहं दिट्ठादिट्ठेसु न कलिअविरोहं ।  
 सिवसुखफलयममोहं धम्मं सरणं पवन्नोऽहं ॥ ४६ ॥  
 नरयगइगमणरोहं गुणसंदोहं पवाइनिक्खोऽहं ।  
 निहणियवम्महजोहं धम्मं सरणं पवन्नोऽहं ॥ ४७ ॥  
 भासुरसुवन्नसुन्दर-रयणालंकारगारवमहग्घं ।  
 निहिमिव दोगच्चहरं धम्मं जिणदेसिअं वंदे ॥ ४८ ॥

साधुश्रावकाद्यन्यतमो जीवः प्रतिपन्नसाधुशरणः सन् पुनरपि जिनधर्मं शरणं कर्तुं—प्रतिपत्तुमिच्छन्नित्यध्याहार्यं, इदं वक्ष्यमाणं भणति, किंविशिष्टोऽसौ ?—प्रकृष्टो हर्षः प्रहर्षः—वदनविकासादिचिह्नगम्यो मानसः प्रीतिविशेषस्तद्वशेन यो रोमाञ्चप्रपञ्चः स एव कञ्चुकस्तेनाञ्चिता—विभूषिता तनुः—शरीरं यस्य स प्रहर्षरोमाञ्चप्रपञ्चकञ्चुकिततनुः, प्रमोदपूरिताङ्गः सन्नित्यर्थः ॥ ४१ ॥

यद्गणति तदाह—प्रवरसुकृतैः—विशिष्टपुण्यैः प्राप्तं—लब्धं सम्यक्त्वदेशविरतिरूपं, धर्ममिति सम्बन्धः, अर्धपुद्गलपरावर्त्ताभ्यन्तरीभूतभवैरेव भव्यजीवैरासन्नसिद्धिकैः प्राप्यमानत्वात्, तथा पात्रैरपि—भाग्यवद्भिरपि ब्रह्मदत्तचक्र्यादिभिरिव कैश्चित् नवरीति—पुनरर्थे न प्राप्तं—नासादितं, पात्रत्वं च ब्रह्मदत्तस्य चक्रित्वलाभात्, देवेन्द्रचक्रवर्त्यादिपदानि हि भव्यानामेव भवन्तीति, तमेवंभूतं केवलिभिः—केवलज्ञानोपलब्धसमस्ततत्त्वैः प्रकाशितं धर्म—श्रुतधर्मचारित्रधर्मरूपं शरणं प्रपन्नोऽहमिति । ४२

अथ धर्मस्यैव माहात्म्यमुपदर्शयन्नाह—प्राप्तेनाप्राप्तेनापि—लब्धेनालब्धेनापि, केनेत्याह—येन जैनधर्मेण नरसुरसुखानि प्राप्तानि, तत्र प्राप्तेन, यथा लब्धसम्यक्त्वेन धनसार्थवाहेन नरसुखं—युगलिकसुखं प्राप्तं, अप्राप्तेनापि च यथा तेनैव तस्मिन्नेव भवे सम्यक्त्वलाभात् पूर्वं, प्राप्तेन धर्मेण सुरसुखं बहुभिरपि श्रीवीरजीवनयसारादिभिः अप्राप्तेन धर्मेण

सुरसुखं 'तावस जा जोइसिआ चरगपरिव्वाय बंभ-  
 लोगो जा' इत्याद्यैर्बहुभिः कपिलादिभिरिव लब्धं, यद्वा  
 अनेकैः भव्यैः प्राप्तेन धर्मेण नरसुरसुखानि लब्धानि, अभ-  
 व्यैश्च अप्राप्तेनापि तेन, तेषामप्यागमे केवलक्रियादिबलेन  
 नवमग्रैवेयकं यावद्गमनश्रवणात्, मोक्षसुखं पुनर्येन धर्मेण  
 प्राप्तेनैव प्राप्यते, नान्यथा, मरुदेवाप्रभृतयोऽपि भावतश्चा-  
 रित्रपरिणामं प्राप्यैव मोक्षं जग्मुरिति, नवरि-पुनः स धर्मो  
 मम शरणं भवतु । अथ व्याख्यान्तरं-पात्रेण-ज्ञातिकुलसौभा-  
 ग्यादिगुणयुक्तेन तथा अपात्रेणापि-गुणवियुक्तेन दारिद्र्याद्यु-  
 पहतेनापि प्राप्तानि-लब्धानि येन कारणेन नरसुरसुखानि-  
 मनुजदेवसमृद्धयः, तत्र पात्रेण ऋजुत्वादिगुणवता वरुणसार-  
 थिमित्रेणैव नरसुखं-विदेहेषु सुकुलोत्पत्त्यादिकं यथा प्राप्तं,  
 अपात्रेण-दौःस्थ्याक्रांतेन कौशाभ्यामार्यसुहस्तिप्रवजित-  
 सम्प्रतिराजजीवद्रमकेणेव, पात्रेण सुरसुखं वसुदेवपूर्वभव-  
 नंदिषेणेनेव प्राप्तं, च एवकारार्थो भिन्नक्रमश्च पात्रेणेत्यत्र  
 योज्यते, ततश्चायमर्थः नवरं-केवलं मोक्षसुखं-शिवशर्म पुनः  
 पात्रेणैव चारित्रधर्माधारभूततथाभव्यत्वगुणलक्षणेनैव प्राप्यते,  
 यस्य धर्मस्य प्राप्तेनैवेति शेषः, नान्यथेति, स धर्मो मम  
 शरणं भवतु ॥४३॥

निर्दलितानि-विदारितानि तत्कर्तृजनेभ्यः कलुषाणि-  
 मलिनानि कर्माणि येन धर्मेण स तथा, निर्धूतसर्वपाप इत्यर्थः,

यत एवंविधोऽत एव कृतं शुभं जन्म कर्म वा सेवकजनेभ्यो  
गणधरतीर्थकरत्वादिप्राप्तिलक्षणं येन स कृतशुभजन्मा कृत-  
शुभकर्मा वा, यत एवंविधोऽत एव खलीकृतो-वैरिवन्निर्द्वा-  
टितो निःसारितो वा अधर्मः कुधर्मो वा सम्यक्त्ववासितान्तः-  
करणेभ्यो येन स तथा, तथाऽयं जिनधर्मः प्रमुखे-आदौ  
इहलोकेऽपि रम्यो धम्मिलादीनामिव परिणामे-परिपाक-  
प्राप्तौ भवान्तरेऽपि दामन्नकादीनामिव रम्यो-मनोज्ञः,  
मिथ्यादृष्टिधर्मस्तु नैवंविधः, तस्यारम्भेऽपि पञ्चाग्रितपःप्रभृ-  
त्यादेर्महाकष्टहेतुत्वेन परिणामे परलोके च मिथ्यात्वरूपत्वा-  
द्दुर्गतिमूलत्वेन चासुन्दरत्वात्, विषयसुखस्य तु आदौ सुन्दर-  
त्वेऽपि परिणामे शनैः शनैः इहलोके परलोके च कटुविपा-  
कत्वाच्च, जिनधर्मस्त्वादौ परिणामेऽपि च रम्य एव, स  
एवंविधो धर्मो मे शरणं भवतु ॥ ४४ ॥

कालत्रयेऽपि-अतीतानागतवर्तमानरूपे न मृतो-न विन-  
ष्टस्तं नमृतं भरतैरवतेषु व्यवच्छेदसद्भावेऽपि महाविदेहेषु  
कालत्रयेऽपि धर्मस्य नैरन्तर्येण सद्भावात्, तथा जन्म च जरा  
च मरणं च व्याधयश्च जन्मजरामरणव्याधयस्तेषां शतानि  
तानि शमयतीति जन्मजरामरणव्याधिशतशमकः, सिद्धिपद-  
प्रदानेन तन्निवारक इत्यर्थः, तं, 'सुमय'मिति पाठे तु  
जन्मजरामरणव्याधिशतानि सुष्ठु-अतिशयेन मृतानि-विन-  
ष्टानि यस्मात्स तथा, सद्ब्रह्मगन्धरसोपेतं बलवर्णसौभाग्यपुष्टि-

जननं सर्वरोगनाशनं वस्तु अमृतमुच्यते तदिव सकललोक-  
स्यानन्दतुष्टिपुष्टिजनकत्वाद् बहुमतः सर्वस्याप्यतिशयेनाभीष्ट  
इत्यर्थः, तं प्रक्रमायातं जिनधर्मं, न केवलं जिनधर्मं, किन्तु  
जिनप्रवचनमपि-द्वादशाङ्गरूपं पूर्वोक्तगुणसुन्दरं शरणत्वेनाहं  
प्रपन्नः-आश्रित इत्यर्थः ॥ ४५ ॥

प्रकर्षेण कटुविपाकतादर्शनेनोपशमं नीतः कामस्य प्रकृष्टो  
मोहः-उन्मादो मीहो वा येन स तथा, निवारितकामोद्रेक  
इत्यर्थः, जिनधर्मभाषितमतेः कामनिवृत्तिसद्भावात्, तथा  
दृष्टादृष्टे-दृष्टा-दृष्टविषया ये बादरैकेन्द्रियादयो जीवाः पुद्गल-  
स्कन्धादयोऽजीवाश्च, तथाऽदृष्टाः सर्वलोकवृत्तिसूक्ष्मैकेन्द्रिया-  
दिजीवा धर्माधर्मास्तिकायादयोऽजीवाश्च, स्वर्गनरकादयो वा  
येऽतिशयज्ञानज्ञानिगोचरास्तेषु दृष्टादृष्टेषु पदार्थेषु न कलितो-  
न प्राप्तो विरोधो-विपरीतप्ररूपणारूपो येन स तथा तं, केवलि-  
प्रज्ञप्तत्वात् यथावस्थितस्वरूपावेदकमित्यर्थः, तथा शिवसुखमेव  
फलं तद्दातीति शिवसुखफलदस्तं, अत एव न मोघोऽमोघः--  
अवन्ध्यः सफल इत्यर्थः तमेवंप्रकारं धर्मं शरणं प्रपन्नोऽह-  
मिति ॥ ४६ ॥

पापकारिणो नरान् कायन्ति-आह्वयन्तीति नरका-रत्न-  
प्रभादिषु सीमन्तकाद्यास्त एव गम्यन्ते इति गतिस्तत्र यद्गमनं  
तद् रुणद्धि-निवारयतीति नरकगतिगमनरोधस्तं, तथा  
गुणानां-क्षान्त्यादीनां संदोहः-समुदायो यत्र स तथा तं,

तथा प्रकृष्टा वादिनः प्रवादिनः, निर्शब्दो निषेधार्थः, तैः प्रवादिभिः न क्षोभ्यते इति प्रवादिनिक्षोभ्यस्तं, अथवा प्रवादिभ्यो निर्गतः क्षोभः-कल्पनं यस्य स तथा, यद्वा प्रवादिनां निः-नितरां क्षोभो यस्मात्स तथा तं, सुयुक्तियुक्तत्वेन श्रीसर्वज्ञोक्तत्वेन च वादिभिः क्षोभयितुमशक्य इत्यर्थः, 'निहणिय'त्ति निहतो-नाशं नीतो मन्मथयोधः-कामसुभटो येन स तथा, नवगुप्तिरचनारुचिरब्राह्मकवचाश्चित्त्वात् धर्मस्य, तं धर्मं शरणं प्रपन्नोऽहमिति ॥ ४७ ॥

अथ निधानोपमया धर्मस्य नमस्कारमाह-देवादिभासुरगतिहेतुत्वाद्भासुरः-शोभनो वर्णः-श्लाघागुणोत्कीर्त्तनरूपो यस्मात्स सुवर्णः, चारित्रवतामिन्द्रादिभिरपि श्लाघनीयत्वात्, तथा सुन्दरा-मनोज्ञा या क्रियाकलापविषया इच्छामिच्छेत्यादिदशविधसामाचार्यादिरूपा या रचना-विविधकल्पना सैव तथा वाऽलङ्कारः-शोभाविशेषो यस्य स सुन्दररचनालङ्कारः, तथा गौरवं-महत्त्वं तद्वेतुत्वाद्धर्मोऽपि गौरवं तथा महानर्थो-माहात्म्यविशेषो यस्य स महार्थः, चारित्रवतामामर्षौषध्यादि-माहात्म्यविशेषसंभवात्, ततः पञ्चानामपि विशेषणानां कर्मधारयः, अथवा शोभनो वर्णः-श्लाघा तेन सुन्दरा या सामाचार्यादिरचना सैवालङ्कारो यस्येति एकमेव कार्यं, चारित्रपक्षेऽयं पूर्वोक्तोऽर्थः, श्रुतधर्मपक्षे तु रचना पदपङ्क्त्या भास्वरो ज्ञानादिभिः केवलिभिरुक्तत्वात् भास्वरः शोभना वर्णाः-

अक्षराणि तेषां तथा सुन्दरा या विरचना तस्या योऽलङ्कारो-  
 द्वात्रिंशत्सूत्रदोषपरिहारेणाष्टगुणधारणेन च शोभाविशेषः  
 तस्माद् यद्गौरवं-गुरुत्वं अनन्तार्थवादिरूपं तेन महानर्थः-  
 आधिक्यं पूजातिशयो वा यस्य स तथा, ततो विशेषण-  
 द्वयकर्मधारयः, अथवा भासुरेति वर्णविशेषणं कार्यं, यद्वा  
 भासुरसुवर्णसुन्दररचनालंकारेण गौरवं-गुरुत्वं यस्य स तथा,  
 महार्थमिति पृथक्कृत्वा समस्यते, निधिपक्षे पुनर्भासुरं-दीप्तिमत्  
 सुवर्णं-कनकं सुन्दराणि यानि रत्नानि अलङ्कारा-हाराद्या-  
 भरणविशेषास्तै गौरवं-सम्पूर्णता तेन महाघो-बहुमूल्यः,  
 'दोगच्चि'-ति चारित्रधर्मपक्षे दुष्टा गतिर्दुर्गतिः-कुदेवत्व-  
 कुमानुषत्वतिर्यग्ररकलक्षणा तस्या दुर्गतेर्भावो दौर्गत्यं, श्रुत-  
 धर्मपक्षे तु गत्यर्था ज्ञानार्था धातवः अतो गतिः-ज्ञानं दुष्टा  
 गतिः दुर्गतिः अज्ञानमित्यर्थः तद्धरतीति दौर्गत्यहरं, निधान-  
 पक्षे तु दुर्गतस्य-दरिद्रस्य भावो दौर्गत्यं तद्धरतीति दौर्गत्यहरं  
 दारिद्र्यापहारकृदित्यर्थः, एवंविधनिधानोपमितं धर्मं श्रीजिनैः-  
 श्रीसर्वज्ञैः देशितं-उपदिष्टं वन्दे-नमस्कुर्वेऽहमित्यर्थः ॥४८॥

उक्तश्चतुःशरणरूपः प्रथमोऽधिकारः, अथ दुष्कृतगर्हारूपं  
 द्वितीयमधिकारमाह-

चउसरणगमणसंचिअ-सुचरिअ-रोमंचअंचिअसरीरो ।  
 कयदुक्कडगरिहा-असुहकम्मक्खय-कंखिरो भणइ ॥४९॥  
 इह भविअमन्न भविअं मिच्छत्तपवत्तणं जमहिगरणं ।

जिणपवयणपडिकुट्टं दुट्ठं गरिहामि तं पावं ॥५०॥  
 मिच्छत्ततमंधेणं अरिहंताइसु अवन्नवयणं जं ।  
 अन्नाणेण विरइअं इण्हं गरिहामि तं पावं ॥५१॥  
 सुअधम्मसंघसाहुसु पावं पडिणोअयाइ जं रइअं ।  
 अन्नेसु अ पावेसुं इण्हं गरिहामि तं पावं ॥ ५२ ॥  
 अन्नेसु अ जीवेसुं मित्तीकरुणाइगोअरेसु कयं ।  
 परिआवणाइ दुक्खं इण्हं गरिहामि तं पावं ॥५३॥  
 जं मणवयकाएहिं कयकारिअअणुमईहिं आयरिअं ।  
 धम्मविरुद्धमसुद्धं सव्वं गरिहामि तं पावं ॥ ५४ ॥

चतुःशरणगमनेन-चतुःशरणाङ्गीकारेण सञ्चितं-राशी-  
 कृतं यत्सुचरितं-पुण्यं तेन योऽसौ रोमाञ्चो-रोमोल्लासस्तेना-  
 श्चितं-भूषितं शरीरं यस्य स तथा, चतुःशरणगमनाञ्जित-  
 सुकृतवशात् कंठकितगात्र इत्यर्थः, तथा कृतानि-इहभवे-  
 ऽन्यभवे च विहितानि यानि दुष्कृतानि-पापकृत्यानि तेषां  
 गर्हा-गुरुसमक्षं 'हा दुट्ठ कय'मित्यादिनिन्दा तथा योऽसौ  
 अशुभकर्मक्षयः-पापकर्मापगमः तत्र कांक्षिरः-आकांक्षवान्  
 भणति, दुष्कृतगर्हातो यः पापापगमो भवति तमात्मनः सम-  
 भिलषन् एवं वक्ष्यमाणं वदतीत्यर्थः ॥ ४६ ॥

यच्च भणति तदाह-इह-अस्मिन् भवे यत्कृतं तदिह-  
 भविकं, अन्यस्मिन् भवे भवमन्यभविकं अतीतभविष्यद्भव-  
 संभवमित्यर्थो, मिथ्यात्वप्रवर्त्तनं-कुतीर्थिकदानसन्मानतद्दे-

बार्चनतच्चैत्यकारापणाद्यधिकरणं, अन्यदपि चाधिकरणं  
 भवनारामतटाकादिकारणसधनुःखड्गादिशस्त्रयन्त्रगन्त्रीहलो-  
 दूखलशृङ्खलादिविधापनदानादिरूपं यत्कृतमिति शेषः, तथा-  
 ऽन्यच्च जिनप्रवचने यत्प्रतिकुष्टं-प्रतिषिद्धं दुष्टं तत्पापं  
 गहामि-जुगुप्सामीत्यर्थः ॥ ५० ॥

उक्ता सामान्येन दुष्कृतगर्हा, सम्प्रति विशेषेण तामाह-  
 मिथ्यात्वमेव तमः-अन्धकारः तेनान्धस्तेन मिथ्यात्वत-  
 मोऽन्धेन, मिथ्यात्वशास्त्रोपहतभावचक्षुषा जीवेनेति शेषः,  
 'अर्हदादिषु' अर्हत्सिद्धाचार्योपाध्यायादिषु पूजाबहुमानार्हेषु  
 'अवर्णवचनं जं'ति अवर्णवादवचनं-असद्दोषकथनं अव-  
 ज्ञावचनं वा हीलारूपं यदज्ञानेन-विवेकशून्येन उक्तमिति  
 शेषः, तथा विरचितं-कृतं कारितमनुमतं चातीतानागतवर्त-  
 मानकाले, यच्चान्यदपि जिनधर्मप्रत्यनीकत्ववितथप्ररूपणाप-  
 रदेवधर्मस्थानादिरूपं, इदानीमवगतपरमार्थस्तत्पापं गहामि-  
 निन्दामि गुरुसमक्षमालोचयामीत्यर्थः ॥ ५१ ॥

श्रुतं च धर्मश्च संघश्च साधवश्च श्रुतधर्मसंघसाधवः तेषु  
 पापं-आशातनारूपं प्रत्यनीकतया-विद्विष्टभावेन यद्रचितं,  
 तत्र श्रुतस्य-द्वादशांगरूपस्य तदध्येत्रध्यापकानामुपरि यद-  
 रुच्यबहुमानादि चिन्तनं 'अज्ञानमेव शोभन'मिति भणता  
 पूर्वभवे माषतुषस्येव, धर्मप्रत्यनीकता 'कविला इत्थंपि इह-  
 यंपी'ति भणतो मरीचेरिव, संघप्रत्यनीकतां संमेशैलया-

त्रागच्छत्श्रीसंघविलुण्टकानां सगरसुतजीवपूर्वभवचौराणामिव,  
साधुप्रत्यनीकता गजसुकुमालं प्रति सोमिलद्विजस्येव,  
तथा सर्वेषां-श्रुतधर्माहिंदाचार्योपाध्यायसाधूनामुपरि प्रत्यनीकता  
नमुचिदत्तगोशालकादीनामिव ज्ञेया, तथाऽन्येष्वपि पापेषु-  
अष्टादशसु प्राणातिपातादिषु यत् किमपि पापं-जीवव्यपरो-  
पणादिकं कृतं तदप्यधुना गर्हामीत्यर्थः ॥ ५२ ॥

यच्चोक्तं-‘अन्नेसु अ पावेषु’त्ति तदेव व्यक्तीकतु-  
माह-अन्येष्वपि जीवेषु-तीर्थकरादिव्यतिरिक्तेषु एकेन्द्रियादि-  
सर्वभेदभिन्नेषु मैत्रीकारुण्यमाध्यस्थयानि विधेयतया गोचरो-  
विषयो येषां ते तथा तेषु कृतं-निष्पादितं ‘परिआवणाइ’त्ति  
परितापनारूपमध्यपदग्रहणात्तुलादण्डन्यायेनाभिहतादिभिर्द-  
शभिः पदैस्तेषु जीवेषु यत्किमपि दुःखं-कष्टं कृतमिदानीं  
तदपि पापं गर्हामि-जुगुप्साम्यालोचयामीतियावत् ॥ ५३ ॥

अथोपसंहारमाह-यत्किञ्चित् पापं कृत्यं मनोवाकायै  
रागद्वेषमोहाज्ञानवशात् कृतकारितानुमतिभिराचरितं-विहितं  
धर्मस्य-जिनधर्मस्य विरुद्धं-प्रतिकूलं अत एवाशुद्धं-सदोषं सर्व-  
समस्तमपि तत्पापं गर्हामि-अपुनःकरणेनाङ्गीकरोमि-गुरु-  
सन्निधावालोचयामि ॥ ५४ ॥

उक्तो दुष्कृतगर्हारूपो द्वितीयोऽधिकारः, अधुना सुकृ-  
तानुमोदनारूपं तृतीयाधिकारमाह—

अह सो दुक्कडगरिहा-दलिउक्कडदुक्कडो फुडं भणई ।  
 सुकडाणुरायसमुइण्ण-पुण्णपुलयं कुरकरालो ॥ ५५ ॥  
 अरिहत्तं अरिहंतेसु जं च सिद्धत्तणं च सिद्धेसु ।  
 आयारं आयरिए उवज्झायत्तं उवज्झाए ॥ ५६ ॥  
 साहूण साहुचरिअं(किरिअं)देसविरहं च सावयजणार्णं ।  
 अणुमन्ने सव्वेसिं सम्मत्तं सम्मदिट्ठीणं ॥ ५७ ॥  
 अहवा सव्वं चिय वीअरायवयणाणुसारि जं सुकडं ।  
 कालत्तएवि तिविहं(विहियं)अणुमोएमो तयं सव्वं । ५८  
 'अथे'ति दुष्कृतगर्हानन्तरं सः—साध्वादिको जीवः,  
 कथम्भूतः ?—दुष्कृतगर्हया—दुश्चरित्रनिन्दनेन दलितानि—चूर्णी-  
 कृतानि उत्कटानि—प्रबलानि दुष्कृतानि—पापानि येन स तथा,  
 दुष्कृतगर्हया प्रतिहतमहापातकनिकर इत्यर्थः, एवं—विधः सन्  
 स्फुटं यथा स्यादेवं भणति, पुनः स किंभूतः ?—सुकृतानुरा-  
 गेण—सुचरितबहुमानेन समुदीर्णाः—सञ्जाताः पुण्यबन्धहेतु-  
 त्वात् पुण्याः—पवित्रा ये पुलकाङ्कुरा—रोमोद्गमविशेषाः तैः  
 करालो—व्याप्तः कर्मवैरिणं प्रति भीषणो वा ॥ ५५ ॥

यद्भाषते तद्भाषाद्वयेनाह—अहत्त्वं—तीर्थंकरत्वं प्रतिदिनं  
 द्विर्धर्मदेशनाकरणभव्यनिकरप्रतिबोधनतीर्थप्रवर्चनादिकं अहत्सु  
 तदनुमन्येऽहमिति सम्बन्धः, यच्च सिद्धत्वं—सदा केवल-  
 ज्ञानोपयुक्तत्वसर्वकर्मविमुक्तत्वनिरुपमसुखभोक्त्वत्वादिरूपं सिद्धेषु  
 अनुमन्ये, तथाऽऽचारं—ज्ञानाचारादिरूपं पञ्चविधमाचार्येषु

अनुमन्ये, तथा उपाध्यायत्वं—सिद्धान्ताध्यापकत्वरूपमुपाध्या-  
येऽनुमन्ये इति ॥ ५६ ॥

तथा साधूनां—सामायिकादिचारित्रवतां पुलाकबकुशादि-  
मेदभिन्नानां जिनकल्पिकप्रतिमाधरयथालन्दिकपरिहारविशु-  
द्धिककल्पातीतप्रत्येकबुद्धबोधितादिभेदैरनेकविधानां सर्व-  
कालक्षेत्रविशेषितानां साधुचरितं—चरणादिक्रियाकलापं ज्ञान-  
दर्शनचारित्रधारित्वसमभावत्वासहायसहायत्वादिरूपं वाऽनु-  
मन्ये, 'साहुकिरिय'-मिति पाठान्तरे तु साधुक्रियां—सर्वसा-  
धुसामाचारीरूपां इत्यर्थः, तथा देशविरतिं—सम्यक्त्वाणुव्रतगु-  
णव्रतशिक्षाव्रतैकादशप्रतिमादिरूपां, केषां ?—'श्रांपाके'श्रान्ति-  
पचन्ति तत्त्वार्थश्रद्धानं निष्ठां नयन्तीति श्राः 'दुवपी  
बीजसंताने' वपन्ति—जिनभवनादिमत्तक्षेत्रेषु निजधनबीजानि  
इति वाः 'कृत् विश्लेषे' किरन्ति—विक्षिपन्ति क्लिष्टकर्मरज इति  
काः, श्राश्च वाश्च काश्च श्रावकास्ते च ते जनाश्च श्रावकजना-  
स्तेषां श्रावकत्वमनुमन्ये, तथा सर्वेषां सम्यक्त्वं सम्यक्त्वं—  
जिनोक्ततत्त्वश्रद्धानरूपं 'तमेव सच्चं निस्संकं जं जिणेहिं  
पवेइअ'मिति निश्चयलक्षणं अनुमन्ये, केषां ?—सम्यग्-  
अविपर्यस्ता दृष्टिः—दर्शनं येषां ते सम्यग्दृष्टयः तेषां सम्यग्-  
दृष्टीनां, अविरतानामपि सुरैरप्यचात्यसम्यक्त्वानां श्रेणिका-  
दीनामिवेत्यर्थः ॥५७॥

अथ सर्वानुमोदनार्हसंग्रहमाह—'अथवे'ति सामान्यरूप-

प्रकारदर्शने 'चिअ' एवकारार्थे, ततः सर्वमेव वीतरागवचनानुसारि—जिनमतानुयायि यत् सुकृतं—जिनभवनबिंबकरणतत्प्रतिष्ठासिद्धान्तपुस्तकलेखनतीर्थयात्राश्रीसंघवात्सल्यजिनशासनप्रभावनाज्ञानाद्युपष्टंभधर्मसान्निध्यक्षमामार्दवसंवेगादिरूपं मिथ्यादृक्संबन्ध्यपि मार्गानुयायि कृत्यं कालत्रयेऽपि त्रिविधं मनोवाक्यायैः कृतं कारितमनुमतं च यदभूत् भवति भविष्यति चेति 'तकत्' इति तत्शब्दात् 'त्यादिसर्वादेः स्वरेष्वंत्या' ( श्री सि. अ. ७ पा. ३ सू. २६ ) इति सूत्रेण स्वार्थेऽक्प्रत्यये रूपं, तदित्यर्थः, तत् सर्वं—निरवशेषमनुमोदयामः—अनुमन्यामहे, हर्षगोचरतां प्रापयाम इत्यर्थः, बहुवचनं चात्र पूर्वोक्तचतुःशरणादिप्रतिपत्त्या उपार्जितपुण्यसंभारत्वेन स्वात्मनि बहुमानसूचनार्थं ॥ ५८ ॥

तदेवमुक्तः सुकृतानुमोदनारूपस्तृतीयोऽधिकारः, अथ चतुःशरणादिकृत्ये यत्फलं स्यात्तद्वाथाद्वयेनाह—

सुहपरिणामो निच्चं चउसरणगमाइ आयरं जीवो ।  
कुसलपयडोउ बन्धइ बद्धाउ सुहाणुबन्धाउ ॥ ५९ ॥  
मन्दणभावा बद्धा तिब्बणुभावाउ कुणइ ता चेव ।  
असुहाउ निरणुबंधाउ कुणइ तिब्वाउ मन्दाउ ॥ ६० ॥

शुभपरिणामः—प्रशस्तमनोऽध्यवसायः सन् नित्यं—सदैव चतुःशरणगमनादि—चतुःशरणगमनदुष्कृतगर्हासुकृतानुमोदनान्याचरन्—कुर्वन् साधुप्रभृतिको जीवः कुशलं—पुण्यं तत्प्रकृतीः,

साउच्चगोअमणुदुगे'त्यादिगाथोक्ताः द्विचत्वारिंशत्संख्याः  
 वधनाति, शुभाध्यवसायवध्यमानत्वात्तासां, तथा ताश्च प्रकृती-  
 बद्धाः सतीः शुभाध्यवसायवशाच्छुभोऽनुबन्धः--उत्तरकालफल-  
 विपाकरूपो यासां ताः शुभानुबन्धाः एवंविधाः करोती-  
 त्यर्थः ॥ ५६ ॥

तथा ता एव शुभप्रकृतीः प्राग्मन्दानुभावाद् बद्धाः--स्व-  
 ल्पशुभपरिणामवशान्मन्दरसा बद्धा विशिष्टतरशुभाध्यवसायव-  
 शात्तीव्रोऽनुभावो--रसो यासां तास्तीवानुभावाः--अत्युत्कटरसाः  
 करोति, उपलक्षणादल्पकालस्थितीः दीर्घकालस्थितीः करोति  
 अल्पप्रदेशका बहुप्रदेशकाश्च करोतीत्यपि ज्ञेयं, तथा 'अस्म-  
 हाड'त्ति याश्चाशुभा 'नाणंतरायदसग'मित्यादिगाथोक्ता  
 द्व्यधशीतिसंख्याः पूर्वं बद्धाः स्युस्ता निर्गतोऽनुबन्धः--उत्तर-  
 कालफलविपाकरूपो याभ्यस्ताः निरनुबन्धाः एवंविधाः करोति,  
 तद्विपाकजनितं दुःखमुत्तरकाले तस्य न भवतीत्यर्थः, तथा ता  
 एव यास्तीव्राः--तीव्ररसाः प्राक् तीव्राशुभपरिणामेन बद्धास्ता  
 मन्दाः-मन्दरसाः करोति चतुःशरणगमनादिरूपशुभाध्यवसाय-  
 बलाद्, अत्रापि उपलक्षणादीर्घकालस्थितीरल्पकालस्थितीर्बहु-  
 प्रदेशका अल्पप्रदेशकाश्च करोतीत्यपि ज्ञेयं, शुभपरिणामवशाद्-  
 शुभप्रकृतीनां स्थितिरसप्रदेशानां हाससम्भवात्, वन्दनकदानात्  
 श्रीविष्णोरिवेत्यर्थः ॥ ६० ॥ उक्तं चतुःशरणप्रतिपत्त्यादेर्म-  
 हत्फलं; अत एव तदवश्यं कर्तव्यमिति दर्शयति—

ता एयं कायव्वं बुहेहि णिच्चंपि संकिलेसम्मि ।  
होइ तिकालं सम्मं असंकिलेसंमि सुगई(कय)फलं ।६१।

‘ता’ इति तस्मात्कारणात् ‘एयं’ति एतदनन्तरोक्तं चतुःशरणादि कर्तव्यमिति--विधेयं विबुधैः--अवगततच्चैर्नित्यमपि--सततमपि, कस्मिन् ?--संक्लेशे--रोगाद्यापद्रूपे, एतेन यथा कर्षकैः शाल्यादिबीजं शस्यनिष्पत्तये उप्तमपि पलालाद्यानुषङ्गिकं जनयति एवं चतुःशरणाद्यपि सततं कर्मनिर्जरायै क्रियमाणमिहलोकेऽपि रोगाद्युपसर्गोपशान्तिं तनोतीति दर्शितं, तथा असंक्लेशो--रोगाद्यभावस्तस्मिन् चतुःशरणादि भवति त्रिकालं--सन्ध्यात्रयरूपे काले विधीयमानमिति शेषः, सम्यग्मनोवाकायोपयुक्ततया, कथं भवतीत्याह--‘सुगईफलं’ति शोभना गतिः सुगतिः--स्वर्गापवर्गरूपा सैव फलं यस्य तत्सुगतिफलं, स्वर्गमोक्षप्राप्तिफलमित्यर्थः, सम्यक्चतुःशरणादिकृतां साधूनामृत्कर्षतो मोक्षं यावत् श्राद्धानामच्युतं यावच्च गतेः श्रीसिद्धान्ते प्रोक्तत्वात्, ‘सुकयफल’मिति पाठे तु सुकृतं--पुण्यं शुभानुबन्धि तत्प्राप्तिः फलं भवतीत्यर्थः ॥ ६१ ॥ अथ योऽतीव दुर्लभां मनुष्यत्वादिसामग्रीं प्राप्यापि चतुःशरणादि प्रमादादिना न कृतवान् तं शोचयति—

चउरंगो जिणधम्मो न कओ चउरंगसरणमवि न कयं ।  
चउरंगभवुच्छेओ न कओ हा हारिओ जम्मो ॥६२॥

चत्वारि—दानशीलतपोभावनारूपाणि अङ्गानि यस्य स चतुरङ्गो—दानादिचतुष्प्रकार इत्यर्थः जिनधर्मः—अर्हद्धर्मो न कृतो—न विहितः आलस्यमोहादिभिः कारणैर्विगतविवेकत्वात्, तथा न केवलं चतुरङ्गधर्मो न कृतः, किन्तु चतुरङ्गं शरणमपि—अर्हत्सिद्धसाधुधर्मरूपमपि न कृतं, तथा चतुरङ्गभवस्य—नरकतिर्यग्ररामरलक्षणस्य छेदो—विनाशो विशिष्टचारित्रतपश्चरणादिना न कृतो येनेत्यध्याहार्यं तेन 'हा' इति खेदे हारितं—वृथा नीतं जन्म—मनुष्यभवः, प्राकृतत्वात्पुंस्त्वं, तस्य हारणं च अकृतधर्मस्य जीवस्य पुनरतिशयेन मानुषस्य दुष्प्रापत्वाद् अथवा स एव प्रमादादिना पूर्वमनाराधितजिनधर्मा अन्त्यसमये संजातविवेकः स्वयमात्मानं शोचयति—चतुरङ्गो जिनधर्मो मया न कृत इत्यादि हा मया हारितं—निष्फलीकृतं मनुष्यजन्म, देवा अपि विषयप्रमादादकृतजिनजन्मोत्सवादिपुण्याश्च्यवनसमये अनेनैव प्रकारेण खेदं कुर्वन्ति ॥ ६२ ॥

अथ प्रस्तुताध्ययनोपसंहारमाह—

इह जीव पमायमहारि(जिअ-)वीर-भइन्तमेवमज्झयणं ।  
झाएसु तिसंझमवंझकारणं निव्वुइसुहाणं ॥ ६३ ॥

'इति' उक्तप्रकारेण हे जीव—! हे आत्मन् ! एतदध्ययनं ध्याय—स्मर त्रिसन्ध्यं—संध्यात्रये इति संबन्धः, कथंभूतं ?—'पमायमहारिवीरं'ति प्रमादा एव महान्तोऽरयः—शत्रवः, चतुर्दशपूर्वधरादीनामपि निगोदादिदुर्गतिपातहेतुत्वात्प्रमादस्य,

तेषां प्रमादमहारीणां विनाशाय वीरवद्वीरं सुभटकल्पमित्यर्थः,  
 प्राकृतत्वादनुस्वारलोपः, पुनः कथंभूतं ?—भद्रमन्ते यस्मात्तद्भ-  
 द्रान्तं—मोक्षप्रापकमित्यर्थः, अथवा हे वीर हे भद्रेति संबोधन-  
 पदद्वयं जीवस्योत्साहवृद्धिहेतुः, 'अंत'मिति जीवितान्तं याव-  
 देवैतदध्ययनं ध्यायेत्यर्थः, पुनः किंभूतं ?—अवन्ध्यकारणं—  
 सफलकारणं, केषां ?—निवृत्तिः—मोक्षस्तत्सुखानामिति, 'जिअ'  
 इति पाठे तु जितप्रमादमहारिपुर्योऽसौ वीरभद्रः साधुः  
 श्रीवीरसत्कचतुर्दशसहस्रसाधुमध्यवर्ती तस्येदं जितं तदेतद-  
 ध्ययनं ध्यायेत्यादि, एवं शास्त्रकर्तुः समासगर्भमभिधान-  
 मुक्तं, अस्य चाध्ययनस्य वीरभद्रसाधुकृतत्वज्ञापनेन यस्य  
 जिनस्य यावन्तो मुनयो वैनयिकयौत्पत्तिकयादिबुद्धिमन्तः  
 प्रत्येकबुद्धा अपि तावन्त एव प्रकीर्णकानि अपि तावन्ति  
 भवन्तीति ज्ञापितं भवतीति गाथार्थः ॥ ६३ ॥

॥ इतिश्रीचतुःशरणप्रकीर्णकावचूर्णिरियं सम्पूर्णा ॥

## :: चार शरण ::

राग-घनाश्री वसंत (जिनवर परम दयाल)

चार शरण सुखकार भविया, चार शरण सुखकार.  
 प्रथम शरण अरिहंत प्रभुनुं, बार गुणे हितकार....भविया०  
 बीजुं शरण सिद्ध बुद्ध महंतनुं, अजरामर पदधार....भविया०  
 त्रीजुं शरण साधु साधु गुरुनुं, करुणा रस भण्डार....भविया०  
 चोथुं शरण शुभ जैनधरमनुं, दुःख टाली सुख दातार....भविया०  
 लाख चोराशी हूं जीव खमावुं, वैर न राखुं लगार....भविया०  
 शुभ करणी सवि भलि हूं मानुं, पापने निंदु अपार....भविया०  
 मन वचन काये जे पाप कर्मा में, मिथ्या थाओ आवार....भविया०  
 मात पिता भाई नारीने छोडी, कयारे थईशुं अणगार....भविया०  
 नवकार मंत्रनुं ध्यान धरंतां, पामीए भवजल पार....भविया०  
 छोडी लोलुपता अबसर पामी, अणसण करीए श्रीकार....भविया०  
 ओचिनु जो मुज मरण होवे, तो सवि त्याग निरधार....भविया०  
 जन्म जरा मरणादिके भरियो, आ संसार असार....भविया०  
 कर्पा करम समभावे भोगवीए, कोई न राखणहार....भविया०  
 ते माटे शरण ए चित्तमां धारुं, शमामृत देनार....भविया०





---

मुद्रकः—

गौतम आर्ट प्रिन्टर्स, नेहरू गेट बाहर, ब्यावर (राज०)